



یہ اندلس مسلمانوں کا منہ تہ یوہ

کتہ

لیکوال: محمد رسول پیروز


SIKARAAM
CopyRight

پر اندلس (سپين) د مسلمانانو واكمنۍ ته لنډه كتنه

ليكنه: محمد رسول پيروز (زبير افغان)

فهرست

- ۱ د ليکوال سرريزه
- ۳ تر اسلام مخکې د اندلس شاليد
- ۳ د اندلس د نومونې وجه:
- ۶ جغرافيه او حدود يې:
- ۶ سياسي او اقتصادي وضعيت:
- ۸ د قوطيانو شمېر او د مشر ټاکلو طريقه:
- ۹ رسمي مذهب او ژبه يې:
- ۱۱ ټولنيز ژوند:
- ۱۲ اندلس ته د مسلمانانو د ورتلو لاملونه:
- ۱۴ پر اندلس د مسلمانانو بريد:
- ۲۸ په اندلس کې د مسلمانانو لومړنۍ اشتباه:
- ۳۰ د بلاط الشهداء ستره جگړه او د مسلمانانو پرېکنده ماتې:

- ۳۵..... د اندلس پر خاوره اموي خلافت:
- ۴۱..... د مصادري جگړه او قرطبي ته د عبد الرحمن دخول:
- ۵۷..... د خلافت سقوط:
- ۷۰..... مرابطين په اندلس کې:
- ۷۴..... له قدرته د ملوک الطوائف ايستل کول او د اندلس اتحاد:
- ۸۱..... د غرناطې د ممکلت دور (يا وړوکی اندلس):
- ۸۳..... د غرناطې سقوط او په اندلس کې د مسلمانانو د دورې پای:
- ۸۸..... په اندلس کې د مسلمانانو د ماتې لاملونه:
- ۹۱..... ماخذونه

بِسْمِ اللَّهِ الرَّحْمَنِ الرَّحِيمِ

د لیکوال سریزه

الْحَمْدُ لِلَّهِ الْمَتَّفِرِدِ بِالْبَقَاءِ وَالْقَدَمِ، الْمَنْزَهَ عَنِ الْفَنَاءِ وَالْعَدَمِ، وَصَلَوَاتُهُ
عَلَى رَسُولِهِ مُحَمَّدٍ خَيْرِ بَرِيَّتِهِ، وَعَلَى آلِهِ وَصَحْبِهِ وَأَزْوَاجِهِ وَذُرِّيَّتِهِ.

دغه لیکنه مې د پوهنتون له لوري راته صنفی فعالیت په توگه انتخاب شوې وه چې موضوع د هغوی وه او تحقیق یې باید ما خپله کړی وای. نو لومړی مې دا لیکنه په پوهنتون کې استاد ته وړاندې کړېده چې تر هغه وروسته استاد وهڅولم چې دا لیکنه یو ځای خپره کړم خو نور کسان ورڅخه استفاده وکړي، له دې امله مې وغوښتل چې د کتاب په بڼه یې واوډم او بیا یې خپره کړم چې د گټې اخیستنې وړ شي.

د کتاب مراجع په اخر کې ذکر شوي دي، که څه هم محدود دي، خو ما پر هغو کتابونو تکیه کړې ده چې تر ډېره حده یې له خرافاتي روایاتو او بې ځایه ادعاگانو څخه ډډه کړې ده، ځینې مشهورې کیسې چې د اندلس په اړه په کتابونو کې مور لوستې وې، هغه بې اساسه وې چې ما یې ځای پر ځای یادونه کړې ده او د رد دلایل مې هم ورسره راوړي دي.

مراجعو ته حوالې په لمنليک کې راغلې دي چې لوستونکو ته اساني شي خو نه د کتاب لوستلو تسلسل يې گډوډ شي او هم که يې ځای پر ځای د سرچينې کتل غوښتل هغه هم ژر پيدا کړي.

د تاريخ په اړه دقيقه پرېکړه نه شي کېدای، د يوې موضوع په اړه منفي يا مثبت دريځ د هغې د دلایلو قوت او ضعف ته په کتو کېږي چې بيا هم سل سلنه پرېکړه نه وي بلکې ترجيح ور کول کېږي، نو که دلته زه د ترجيحي قضاوتونو په اړه تر يوه بريده ښه وم، دا به مې د ښې مطالعې او غوره سرچينو پر انتخاب دلالت کوي او که خطاوتلی وم، نو زما قصور او نقص به په گوته کوي.

په پښتو کې د اندلس په اړه زياته څه نه دي ليکل شوي، که څه هم د موضوع دومره لويه ده چې بايد د ماسټري تيزس يا د دوکتورا ريزلټيشن پر وليکل شي، اما زما دغه کار ښايي د راتلونکو زياتونو لپاره يو گام وي. نور ورځې کتاب ته چې تاريخ ته مو ورسره بوزي.

پېروز

۲۹/۱۱/۲۰۲۰

۹/۹/۱۳۹۹

تر اسلام مخکې د اندلس شالید

د اندلس د نومونې وجه:

د اندلس پخوانی نوم ایباریه دی، رومیان چې دې سیمې ته راغلل د هسپانیه نوم یې پر کینسود چې وروسته په منځنیو پیړیو کې په سپین واوښت.^۱

د اندلس اوسنی نوم اسپانیه (هسپانیه) او پرتګال دی، شپږلکه کیلو مترمربع مساحت لري. د میلاد په درېیمه یا هم د پنځمې پیړۍ په شروع کې د فندال په نوم یو قوم چې عرب یې وندال وایي، له سویلېن، ډنمارک او ناروې څخه همدغې سیمې ته را وکوچیدل البته ځینو مورخینو دغه قوم او ورسره نور یې جرمني یاد کړي دي. د فندال معنا ده وحشت، کوچیتوب او له مدنیته پردیتوب، دغه کوچي

^۱ تاریخ العرب و حضارتهم في الاندلس: ۱۱/۱

پر اندلس (سپین) د مسلمانانو واکمنی ته لنډه کته ٤

قبایل په همدې سیمه کې د لیر وخت لپاره واوسېدل له دې امله دغه منطقه د فنډلسیا نوم واخیست چې وروسته اندلسیا/اندلس شوه. له دوی سره قوطیانو جگړې وکړې چې په پایله کې یې د عیسویانو د قوط په نوم یوې ډلې حاکمیت واخیست او د مسلمانانو تر راتلو یې حضور درلود.^۲

خو ابن اثیر (مړینه: ۶۳۰هـ) په الکامل فی التاریخ کې د اندلس د نومونې بله وجه هم ذکر کړې ده. دی وایي:

أَوَّلُ مَنْ سَكَنَهَا قَوْمٌ يُعْرَفُونَ بِالْأَنْدَلُسِ، بِشِبِّهِنِ مُعْجَمَةٍ، فَسَمِيَ الْبَلَدُ بِهِمْ، ثُمَّ عُرِبَ بَعْدَ ذَلِكَ بِسِبِّهِنِ مُهْمَلَةً، وَالنَّصَارَى يُسَمُّونَ الْأَنْدَلُسَ أَشْبَانِيَّةً، بِاسْمِ رَجُلٍ صُلِبَ فِيهَا يُقَالُ لَهُ: أَشْبَانِسُ، وَقِيلَ: بِاسْمِ مَلِكٍ كَانَ بِهَا فِي الزَّمَانِ الْأَوَّلِ اسْمُهُ إِشْبَانُ بْنُ طَيْطَسٍ، وَهَذَا هُوَ اسْمُهَا عِنْدَ بَطْلَيْمُوسَ. وَقِيلَ: سُمِّيَتْ بِأَنْدَلُسَ بْنِ يَافِثَ بْنِ نُوحٍ وَهُوَ أَوَّلُ مَنْ عَمَّرَهَا. قِيلَ: أَوَّلُ مَنْ سَكَنَ الْأَنْدَلُسَ بَعْدَ الطُّوفَانِ قَوْمٌ يُعْرَفُونَ بِالْأَنْدَلُسِ، فَعَمَّرُوهَا وَتَدَاوَلُوا مُلْكَهَا دَهْرًا طَوِيلًا، وَكَانُوا مَجُوسًا.^۳

ژباړه: لومړی هلته د اندلس په نوم قوم اوسېده چې په شین ویل کېږي، دغه سیمه د دوی په نوم ونومول شوه، بیا یې شین په سین

^۲ اندلس من الفتح الى السقوط: ۷/۱، قادة فتح الاندلس: ۵۶/۱

^۳ الکامل فی التاریخ: ۳۵/۴.

واوښت، نصارا اندلس ته اشبانيه وايي، د هغه کس په نوم يې يادوي چې دلته راځړول شوی د هغه نوم اشبانس و، بل قول دادی چې د اشبان بن طيطس په نوم دغې سيمې پاچا در لود چې دغه نوم د اندلس لپاره مشهور جغرافيه پوه بطليموس هم تاييد کړی دی، د بل قول له مخې لومړی دا سيمه د نوح عليه السلام يوه لمسي اندلس بن يافت بن نوح ودانه کړه، بل قول دادی چې دلته لومړی تر طوفان وروسته د اندلس په نوم يو قوم اوسېده چې دا سيمه يې ودانه کړه او زيات وخت يې پکې پاچاهي وکړه، د دين له مخې مجوسيان وو.

د اندلس اطلاق يا پر ټول پرتگال او زياتره اوسنی سپين باندې کېږي يا هم اندلس هغې سيمې ته ويل کېږي چې مسلمانانو حکومت پر کړی دی.^۴

^۴قادة فتح الاندلس: ۵۷/۱.

جغرافیه او حدود یې:

اندلس یا جزیره نما ایبیریه د اروپایي وچې په جنوب لویديځه برخه کې واقع ده، جنوب ته یې د فرانسې البرت غرونه دي، همداشان یې له افریقایي وچې څخه د جنوب په خوا کې د جبل طارق تنگی بیلوي چې له ختیځه تر لویديځه یې عرض له ۱۳ تر ۳۷ کیلو میټره کېږي. دغه تنگی له بحر الاخضر یا اقیانوس او هم له بحر متوسط سره منبلي.

شمال او شمال لویديځ ته یې بحر الاخضر دی، لویديځ سواحل یې هم د محیط الاطلسي یا اقیانوس پر سمندر دي، ختیځ او جنوب ختیځ سواحل یې بیا پر بحر متوسط یا سپین سمندرګي دي چې بحر رومي یا بحر شامي هم ورته وايي.^۵

سیاسي او اقتصادي وضعیت:

د اقتصاد له مخې اندلس پیاوړی و، زراعت، معدنیات او تجارت یې درلودل. دا هغه عوامل وو چې پر دغه مهمه جغرافیه یې نورو قوتونو ته د ور ختلو زړه ور کاوه. تر میلاد ۲۷ کاله وړاندې رومیانو د خپل مشر اوګستس په مشرۍ وکولای شو چې اندلس لاندې کړي، د میلاد په شروع کې د هغه ځای محلي اوسیدونکو رومي صبغه اخیستې وه، رومیانو د څو پېړیو لپاره دلته واک وچلاوه، اما د پنځمې میلادي

^۵ قادة فتح الاندلس: ۵۶/۱.

پېړۍ له شروع سره چې دغې سیمې ته جرمني او نورو قومونه راغلل لکه فنډال، الالان، سویفي، دا نو ۴۰۸م سنه وه چې دغه اشغال نورو سختو کورنیو جگړو ته لار پرانیسته او تر ډېره وخته دغو قومونو او قوط اگوت (Goths/Gotans) غربي جگړه مارو یو د بل وینې توی کولې. قوط اصلا له شمالي اروپا څخه راغلي دي، فنډال او نور قومونه هم د دغې سیمې اصل هستوگن نه دي، اما دوی یا د قوط د سترې قبیلې یوه بله پښه دي چې اصل یې ممکن له قوط سره یو وي، یا هم لکه مخکې چې مو وویل له ناروې او شاوخوا سیمو دلته راغلل چې د قوطیانو له راتلو سره په جگړه اخته شول او په اخر کې یې قوط د رومیانو ملاتړ هم تر لاسه کړ چې فنډال او نور قبایل یې مات کړل او د اندلس پر جزیره نما یوازې د قوطیانو پاچاهي شوه چې دوی پېړۍ یې دوام وکړ.^۶

قوط غریبان دغه مهال په غاله (گاله) د فرانسي جنوب کې اوسیدل چې سختو جگړو یې د الالان او فنډال قوت وراوبه کړ او په ۴۲۹م کې مجبور شول چې شمالي افریقا ته د سمندر له لارې وتښتي، په دې ډول قوط وتوانیدل هسپانیه ونیسي- او تر دغه مهال

^۶ دولة الاسلام في الاندلس: ۲۷/۱ - ۲۹.

چې لا په شمال غربي سیمو کې د سویفي پاچاهۍ موجوده وه پر هغې یې هم بری تر لاسه کړ.^۷

د قوطیانو شمېر او د مشر ټاکلو طریقه:

که څه هم د هغه وخت په اړه د حصائبي معلومات نه شته خو له نویو مورخینو ځینو اندازه کړې ده چې د دوی شمېر له دوه لکه بیا تر څلور لکه رسېده چې د اصلي اوسیدونکو شمېر یې له شپږ میلیونه تر اووه اټکل شوی دی.

د واکدارۍ نظام یې پاچاهي او پر انتخاب ولاړ و، مشر-به د نورو مشرانو او مذهبي کسانو له لورې ټاکل کېده، ځینو کسانو یې هڅه وکړه چې نظام مورثي کړي، خو دغه هڅې یې بريالۍ نه شوې، پاچا به نسلا له قوط قوم سره اړه درلوده، له مشرانو څخه به و او ښه اخلاق به یې درلودل. مشر به د نورو قومي مشرانو له منځه انتخابېده اما وروسته یې عادت دا شو چې زورور به عرش د تورې په زور نیوی او پاچا به د پوځ مشر هم و.

پاچا کولای شول چې مذهبي کسان له خپلو منصبونو لرې کړي، د چارو په اړه چې یې څنگه خوښه وه هغه ډول به یې پریکړې کولې، پاچا یو مشورتي بورډ هم درلود چې د چارو په اړه یې مشورې ور کولې، خو لویه برخه واک له پاچا سره و، له دې امله نو دغه بورډ

^۷تاریخ العرب و حضارتهم في الاندلس: ۱۳/۱.

چندانې اثر نه در لود، پاچا به احکام صادرول، قوانین یې جاري کول او د مهمو امورو په اړه یې فیصلې کولې چې د مخې نیولو څوک یې نه و.

رسمي مذهب او ژبه یې:

د هسپانیه خلک د رومیانو تر راتلو مخکې بت پرستان وو، کله چې رومیان پر دغه سیمه واکمن شول نو عیسوي مذهب یې رواج کړ چې وروسته د دغې سیمې خلک هم په عیسوي مذهب شول؛ ځکه خلک د خپل واکمن په رنگ رنگېږي او مور یادونه وکړه چې د دې سیمې خلکو د رومیانو صبغه خپله کړې وه.

طلیطلې یو لوی مجلس درلود چې زیاتره غړي یې مذهبي کسان وو، دوی به په ځینو وختونو کې سره راتولیدل چې د هیواد د سترو قضایاوو په اړه نظر ورکړي، د قوطیانو د واک مهال دا یو ستر دیني او سیاسي قووت و. قوطیان له خپل سخت وحشیتوب سره کلک مذهب پاله هم وو چې مذهبي کسانو ته یې زیات درناوی در لود، له دې امله نو مذهبي کسانو د اشرافو په شان ژوند در لود او له خلکو یې ډېر ثروت او مالونه تر لاسه کول.^۸

قوطیانو چې د کاتولیک عیسویانو مذهب غوره کړ دغه مجلس یوه رسمي بڼه واخیسته چې د پاچا په امر به دایرېده، لوړپوړي دولتي

^۸ دولة الاسلام في الاندلس: ۳۰/۱.

کسان به ورته راغونډېدل، په یوه وخت کې هم سیاسي او هم دیني مجلس بلل کېده چې احکام او قوانین به یې د گڼو قضایاوو په اړه ور کول، تر دې وروسته یې واک پراخ شو، ان د سترې محکمې بڼه یې خپله کړه، د نورو بانفوذه قومي مشرانو مجلس هم دې دیني مجلس ته ورگډ کړل شو، نو د دولت په چارو کې د نظر ورکولو ستر مجلس وگڼل شو چې د نظر ور کولو له اړخه د طلیطلې مجلس تر ټولو ستر بلل کېده.^۹

د اندلس لویه برخه اوسیدونکي د رومیانو له راتلو سره په مسیحي دین شول، رومیان کاتولیک وو، خو غربي قوطیان په لومړي سر کې اریوسي مذهبه وو چې عیسی علیه السلام یې بشر-باله، تر ۳۷۷م همدغه باور دوام در لود، تر دې وروسته د ریکارید په وخت کې چې ۵۸۶م سنه کېده، قوطیان هم د کاتولیک مذهب ته مایل شول. دغه یاد پاچا په دولتي کچه د یوه خاص مذهب له ملاتړه لاس واخیست، په دې توگه ټولې کلیساوې د قوطیانو د واک مهال سره متحدې شوې او د کاتولیک مذهب له ملاتړه د پاچا تر نه ملاتړ وروسته رسمي ژبه لاتیني وټاکل شوه چې په ټولو ښارونو کې همدغه رسمي ژبه اعلان شوه.^{۱۰}

^۹ تاریخ العرب و حضارتهم في الاندلس: ۱۴/۱.

^{۱۰} تاریخ العرب و حضارتهم في الاندلس: ۱۷/۱.

ټولنيز ژوند:

هلته ولس درې طبقو ته ويشل شوی وو: يوه د اشرافو طبقه وه، بله عامه طبقه وه او درېيمه يې د غلامانو طبقه وه چې وروستی دوي طبقې په خپل ژوند کې ازادې نه وې، حتا د عامو خلکو څخه څوک له يوه ښاره بل ته نه شوای نقلېدلای که تللی وای، بيرته يې اصل ښار ته واپس کاوه. د غلامانو خو هيڅ هم خپل نه وو، دوی په ټوله معنا د بل لپاره کار کاوه او خپل ژوند کې يې هيڅ نه درلودل. د يهودو ښه لويه برخه هم په طليطله او شاوخوا سيمو کې اوسېدل چې هغوی هم تر غلامانو کم ژوند نه درلود؛ ځکه دوی له عام ولس سره مذهبي اختلاف در لود چې د دې اختلاف له امله هغوی په کرکه ورته کتل او د غلامانو په شان چلند يې ورسره کاوه، که څه هم يهودو اشرافو او مخورو کورنيو ته رشوتونه هم ورکول اما له دې سره بيا هم په ښه ژوند کې نه وو او نه دا کار د ټولو يهودو په وس پوره و. يوازې اشراف او د واک خلکو ښه ژوند در لود نور خلک ټول د وسيلې په توگه د اشرافو او واکدارو لپاره ژوندي وو چې د ژوند هر څه يې په هر گړي کې د بل لپاره کېدل او د واک بې انصافه واکدارانو به تل خپل بوج پر بې وزلو او کمزورو ور اچاوه چې د هغوی د واک ژرنده په وچلېري.^{۱۱}

^{۱۱} تاريخ العرب وحضارتهم في الاندلس: ۱ / ۱۱ - ۲۲.

اندلس ته د مسلمانانو د ورتلو لاملونه:

د عربو له جزیرې څخه د اسلام تر خپرېدو وروسته مسلمانان په لنډ وخت کې د افریقا تر بیدیا ورسېدل چې دلته د اسلامي لښکرو تر فراغت وروسته د ولید بن عبد الملک په وخت کې چې زیاتره مسلمانان له خپل منځي اختلافونو خلاص شوي وو او په ختیځ و لویدیځ کې د مسلمانانو لښکرو پر مختلفو کول، د اندلس لور ته هم په دې وخت کې اسلامي لښکرو سر ور ښکاره کړ. د عواملو په اړه یې گڼ بحثونه شوي دي چې مسلمانان ولې اړ شول له افریقا څخه د سمندر بلې غاړې یوې بلې وچې ته ور تېر شي او د خپل بخت ستوری پکې وازمويي؟

د «تاریخ العرب و حضارتهم في الاندلس» لیکوال پر دې خبره زور راوړی چې مسلمانان یوازې د الهي پیغام د رسولو او نورو قومونو ته د اسلامي اخلاقو او ارزښتونو د ښودلو لپاره دلته راغلي وو او هم د نړۍ نورو برخو ته. ده په کلکه دا خبره رد کړې ده چې مسلمانان دې د مادیاتو تر لاسه کولو لپاره هلته تللي وي یا دې هم د پاچاهي و امپراتوري د پراخولو هوس تر دې ځایه رسولي وي. نوموړي لیکوال د هغو روایاتو ضعف ته هم اشاره کړې ده چې جولیان د سبته والي د خپلې لور د عزت په خاطر د هغه وخت له پاچا لذریق سره خپه شوی و، یا هم لذریق چې د انقلاب له لارې واک نیولی و، جولیان له پخواني حاکم غیطشه سره ښې اړیکې لرلې له دې امله یې غوښتل

چې مسلمانان پر اندلس ور وځېږي نو دوی ته یې دعوت ور کړ، یا هم د د غیظشه ملاتړو له مسلمانانو وغوښتل چې لدریق له قدرته کښته کړي. دا ټول روایات نوموړي لیکوال ضعیف گڼلي دي. ده یادونه کړې ده چې موسی بن نصیر له قیروانه یوه حمله پر سبته وکړه او له جولیان (یا یولیان) سره یې د سولې تړون وکړ چې له مخې یې هغه پر سبته والي پاته شو او مسلمانان قیروان ته ساتنه شول. نوموړی د بحث په اوږدو کې یوځای داسې کاري:

لا سيما أننا نعلم أن دوافع العرب والمسلمين، والتي ذكرناها في أول الفصل، كانت قوية للفتح والتحرير، فلم يكونوا بحاجة لمن يحثهم على هذا الواجب المقدس، بل هم الذين اتخذوا بادرة الفتح بقيادة قائدهم الشجاع طارق بن زياد.^{۱۲}

ژباړه: په خاص ډول چې په لومړي څپرکي کې مور د عربو او مسلمانانو د جگړې عوامل یاد کړل چې د فتحې او ازادۍ لپاره هغوی خپل اسباب درلودل، دې ته یې اړتیا نه در لوده چې بل څوک یې دې مقدس مسوولیت ته وهڅوي، بلکې دوی د خپل غیرتي مشر- طارق په قیادت خپله د فتحې لپاره وړاندې کېدل.

^{۱۲} تاریخ العرب وحضارتهم في الأندلس (ص: ۲۷)، البيان المغرب في اخبار الأندلس والمغرب: ۵/۲.

پر اندلس د مسلمانانو برید:

لومړی په رمضان ۹۱ هـ کې چې له ۷۱۰ م سره یې سمون درلود له ۴۰۰ یا ۵۰۰ مجاهدينو جوړ یوه کنډک د ابوزرعه طریف بن مالک په مشرې پر اندلس برید وکړ، دا یو لوی جنګي برید نه و، بلکې یوه هڅه وه چې مسلمانانو خپل معلومات زیاتول. دوی پر څلورو کښتو د اندلس لور ته له افریقا واوښتل چې هغه کښتۍ هم ورته جولیان برابرې کړې وې، پر کومه جزیره چې کښته شول هغه د پالماس په نوم یادیده چې وروسته د طریف په نوم مشهوره شوه. طریف د جنوب په برخه کې بریالي عملیات وکړل، له خاص مقاومت سره مخ نه شو او د غنایمو له تر لاسه کولو وروسته بیرته بریالی افریقا ته راستون شو.^{۱۳} د دغه ډول برید لارښوونه خلیفه ولید بن عبد الملک ورته کړې وه.

تر دې بریالیو عملیاتو او مهمو معلوماتو وروسته طارق بن زیاد^{۱۴} په خپله د تلو تکل وکړ، په دې برید کې له هغه سره ۱۲ زره مجاهدين ملګري وو چې زیاترو یې له بربر قوم سره اړه درلوده، ځکه دا مهال موسی بن نصیر دلته موجود نه و، عرب مجاهدين له هغه سره قیروان ته تللي وو او زیاتره پاته کسان چې د طارق بن زیاد تر مشرې لاندې

^{۱۳} تاریخ العرب... : ۲۸.

^{۱۴} د طارق د نسب سلسله: طارق بن زیاد بن عبد الله بن رفه بن ورفجوم بن یزغاسن بن ولهاص بن بطوفت بن نفاو. البيان المغرب في أخبار الأندلس والمغرب (۲/ ۵)

یې فعالیتونه کول؛ بربریان وو. ځینې مورخین په دې اند دي چې د طارق لښکر لومړی اووه زر وو، وروسته موسی بن نصیر ورته پنځه زره نور اضافي کسان ولېږل چې شمېر یې ۱۲ زرو ته ورسېد، اما سهي قول دادی چې له لومړي سره هغه تر خپله قومانده لاندې ټول کسان بولي وو چې همدې ۱۲ زرو ته یې شمېر رسېده. ابن اثیر هم د ۱۲ زره کسانو قول یاد کړی دی.

له تاریخي سرچینو معلومېږي چې طارق به له سبته د اندلس لور ته تېر شوی وي، ځکه د هغه لښکر چې پر کومو کښتو تېرېده د هغو یوه برخه ورته جولیان برابرې کړې وې؛ که څه هم له طارق سره هغه عربي کښتی هم وې چې په تونس کې جوړېدې او په طنجه کې ورسره ولاړې وې. ده غوښتل په ټوله معنا له سمندر څخه پټ تېر شي چې څوک پرې خبر نه شي. د سبته مقابل لور ته بل ساحل د جزیره خضراء په نوم و چې ښایي طارق دلته خپل کسان کښته کړي وای، اما هلته ځینو کسانو د هغه د مخې نیولې هڅه وکړه چې بیرته یې په شپه کې خپل لوری بدل کړ، یوه ډله اس سپاره یې پر هغه بله غاړه کښته کړل چې له کښتو د پوځ د کښته کېدو مهال د یې امنیت خوندي کړي، په شپه کې کښتی له یوه لوري ډکېدلې او بل لور ته یې سپاهیان وړل چې ښایي تر یوه شپه یې زیات وخت نیولی وي.

د پوځ تر تېرولو وروسته یوه کیسه چې ډېره مشهوره ده وایي، طارق رحمه الله خپلې کښتۍ وسوځلې او پوځ ته یې خطبه ورکړه چې اې خلکو یوه لور ته مو سمندر دی او بل ته دښمن نو د تښتې لار نه شته... اما دا کیسه له څو اړخونو کمزورې ښکاري:

یو دا چې باوري تاریخي ماخذونو د دې کار یادونه نه ده کړې، نو پر کمزورو تاریخي سرچینو باور نه دی په کار، که دا کار واقعا شوی وای، نو باوري تاریخي سرچینو یې حتمي یادونه کوله، لکن په تاریخونو کې دغه اسطوره په پنځمه هجري پېړۍ کې مشهوره شوه چې د اندلس له فتحې تر درې پېړۍ زیاتې وتلې وې او دا خپله شکونو ته لار پرانیزي.

دویم دا چې د کښتو سوځول که د هغه اراده وای، نو حتما یې باید له موسی بن نصیر یا خلیفه څخه اجازه اخیستې وای، ځکه جولیان د موسی بن نصیر متحد و، له هغه سره یې د سولې تړون درلود، که یې د هغه کښتۍ سوځولای نو حتمي خبره ده چې جولیان به موسی ته شکایت کاوه او داسې هیڅ شکایت تاریخونو نه دی نقل کړی.

درېیم دا چې که کښتۍ یې سوځولای نو د تونس جوړې کښتۍ د مسلمانانو د بیت المال وې چې په یوازې سر طارق رحمه الله دا کار نه شواي کولای، حتما یې باید هم له خپلو لوړپوړو چارواکو اجازه

غوښتې وای او هم یې له علماؤ پوښتنه کړې وای چې د دې بیت المال د کښتو سوځول شرعا څنگه دي؟

څلورم دا چې حتمي نه ده دغه حمله دې بريالی شوې وای، که طارق تر جنگ پیلولو مخکې داسې یو گام اخیستی وای نو دا بنایي د مسلمانانو د یومخیزې تباهی سبب شوی وای چې گنا به یې د طارق پر غاړه وه او هغه د یوه مسلمان په توگه دومره لویي اخروي او دنیوي مسوولیت ته ولې ځان ور کړی وای؟ نه عقلا دا سره لگېږي ځکه مسلمانانو راپارونې ته اړتیا نه در لوده، هغوی چا په زور دلته نه وه راوستي، بلکې د جهاد جذبې دلته راوستلي وو، نو دې ته اړتیا نه وه چې هغوی بیا بیا راپارول شي او د جهاد پر میدان په زور ور ځغلول شي، هغوی که د تینبتي لار درلودای یا نه، د جهاد له میدان یې تینبته نه کوله تر دې لویي لښکرونه د مسلمانانو د ډېرو وړو لښکرونو په وړاندې په گوندو شوي وو لکه د فارس او روم ستر لښکرونه، نو دلته د کښتو د سوځولو اړتیا نه لیدل کېده.

پنځم دا چې غالباً دغه اواز به د اندلس خلکو خپره کړې وي، ځکه د هغوی لښکر یوه نسبتاً واړه لښکر مات کړ، نو دوی به د ځان خلاصولو لپاره اوازه گډه کړې وي چې هغوی د تینبتي لار پر ځان

بنده کړې وه نو په وچ زور د خان له خلاصولو پرته يې بله لار نه وه،
ځکه يې سخت جنگ وکړ او ميدان يې وگاټه.^{۱۵}

طارق چې د غره پر کومه برخه کښته شو د هغه ځای نوم کالپي و، خو
له دې ورځې وروسته د جبل طارق په نوم تر ننه يادېږي.

د مورخينو ترمنځ په دې کې اختلاف دی چې په کومه کال دغه حمله
ترسره شوه؟ صحت ته نژدې قول دادی چې په رجب ۹۲ کې وه له
۷۱۱ ميلادي سره يې سرخوړی. د ده دغه برید په پسرلي کې و، چې د
برید لپاره دغه موسم د ښې هوا له امله بيخي مناسب معلومېږي.

طارق په همدې سيمه کې څو شپې پاته شو، خضراء جزيره يې ونيوه،
شاوخوا سيمې يې تر کنترول لاندې راوستې. د جبل طارق د غره
شمال پلو يوه کلا وه چې طارق د عبد الملک بن عامر المعافري په
مشري يوه دسته ور ولېږله او د قرطانجه په نوم دغه کلا يې هم ونيوه.
تر دې وروسته له تنگي سره ټولې مېشتې سيمې د مسلمانانو په لاس
کې شوې، عبد الملک المعافري د جزيره خضراء او ورسره شاوخوا
سيمو د امنيت ساتلو مسووليت ومانه چې جوليان يې مرسته کوله، په
دې توگه د مسلمانانو شاخوندي شوه او له افريقا سره يې اړيکې
ساتل هم، خوندي کړې.

^{۱۵} دولة الاسلام في الاندلس: ۴۸/۱، تاريخ العرب وحضارتهم في الاندلس.

د اندلس له مشر لډریق (ځینو کتابونو یې نوم ردریقک یاد کړی دی، ردریق هم راغلی او د واقدی له خوا اذریقنوق نومول شوی دی^{۱۶}) سره تر مخامختیا دوه نیمې میاشتې وړاندې طارق د هغه له لوري له وړو وړو مقاومتونو سره مخ شو، لډریق لومړی ښایي فکر کړی وي چې د هغه قومندانان به مسلمانان شاتگ ته اړ کړي، د خپل ورور زوی بنج (Banj) یې راولپړه چې په جگړه کې ووژل شو، د قوطیانو له قومه د تدمیر په نوم قومندان یې راولپړه، هغه چې د مسلمانانو قوت ولید لډریق ته یې د فوري مرستې احوال ور کړ او د لوی گوانس په اړه یې خبر ور کړ.

لډریق په دې وخت کې د هیواد شمال ختیځه برخه کې مصروف و، په هیواد کې یې هلته او دلته لا شور شونه نه وه غلي کړي، له دې امله یې د هیواد وضعیت د امنیت اړخه چندان ښه نه و، د مسلمانانو د راتگ له خبر سره سم هغه د مخامخ تکر لپاره تیاري کوله، په دې وخت کې یې هڅه وکړه چې د غیطشه له کورنۍ سره جوړه وکړي او د مسلمانانو مقابله ته اندلسیان یو صف کړي. د مسلمانانو تاریخونه د هغه د لښکر په اړه له مبالغې ډک دي، څوک یې د لښکر شمېر ۴۰ زره بولي او نور روایات یې ان تر یولک ښيي، خو د هغه د هیواد

^{۱۶} دولة الاسلام في الاندلس: ۴۱/۱.

شرایطو ته په کتو ویل کیدای شي چې تر مسلمانانو به زیات وو اما په دومره لویه پیماننه هم نه.

دواړه لښکرې د شذونه په سیمه کې سره مخ شوې چې د هسپانیې جنوب لویدیځه برخه کېږي، اما د جگړې دقیق میدان معلوم نه دی، هسپانوی مستشرق سافیدرا وایي چې دوې جگړې شوې دي: یوه د شذونه ښار ته څیرمه شوې ده چې د رتین غره او لاخاندا بحیرې په منځ کې واقع شوې ده، دویمه هغه مهال وشوه چې لذرېق تینسته وکړه د سلمنقه ښار ته نژدې بله جگړه وشوه او دی پکې ووژل شو همدلته نژدې ښخ کړل شو. اما له ده سره نور مستشرقین یوه خوله نه دي، هغوی د عربي مورخانو په شان وایي چې یوه جگړه پېښه شوې ده، ددوی په اند چې دا جگړه د بکه یا لکه له وادي سره نژدې په شذونه سیمه کې وشوه چې لذرېق پکې قتل او لښکر یې ماته وخوړه.

ځینې عرب مورخین وایي چې لذرېق تینسته وکړه د وادي طین په نوم یوه نهر کې غرق شو، دوکتور حسین مؤنس په دې باور دی چې د دغه طین او هغه نهر ترمنځ مشابهت لیدل کېږي چې له شقوره نهر څخه بیل شوی دی او نوم یې Guadalentin دی، دا نهر د مرسیې په ولایت کې دی چې د هسپانیې مشرقی برخه کېږي، اما دا احتمال د واټن د لیریوالي له امله ډېر زیات کمزوری دی، ځکه جنگ په

جنوب لويديځه برخه کې پيښ شو او دغه سيمه په ختيځه برخه کې ده چې احتمال يې بيخي کم دی.

دغې جگړه اووه ورځې دوام درلود، د ۹۲ کال د رمضان له ۲۸ تاريخه پيل شوه د شوال تر ۵ نيتې يې دوام وکړ، دا يوه ډېره پراخه جگړه وه چې خورا زياتې سيمې يې رانغاړلې. په تاريخ کې په گڼو نومونو ياده شوې ده لکه: معركة البحيره، وادي بکه، وادي البرباط، شريش، سواني او سواقي. د دوکتور احمد مختار العبادي په شان يو خاص ځای د دې جگړې لپاره ټاکل گران کار دی، نو احتمال زيات لري چې د جگړې په دې ورځو کې دې په هغو ټولو ځايونو کې زيات يا کم جنگونه شوي وي چې مورخانو يې يادونه کړې ده. البته دا د شذونه جگړه ده چې د هغې پر لويه او پراخه سيمه يې اثر کړی او سيوری يې پر غوړلی و.

د قوطيانو لښکر د مسلمانانو په نسبت ډېر لوی و، اما له دې سره يې ماته وخوړه؛ دلته ځينې اسباب شته چې د قوطيان د بخت ستوری يې له ځليدا واچاوه او پر اندلس د مسلمانانو دوره راغله. دا خبره په تاريخي لحاظ ثابته ده چې لذريق د واک پر سر نور سيالان هم درلودل په خاص ډول د غيطشه يادونه ډېری مورخينو کړې ده. مورخين وايي چې لذريق د مسلمانانو د حملې مهال په شمالي برخه کې بوخت و، هغه له هماغه ځايه يې هڅې پيل کړې چې خپل مخالفان

هم د مسلمانانو د یوه پردي قووت خلاف یو کړي، تر ډېره حده هغه په دې هڅو کې بریالی هم شو، خورا زیات امیران، دیني کسان او خپل مخالف کسان یې د مسلمانانو په مقابل کې سره یو کړل.

اما د ده دغه کار که یوه لور ته د دوی صف ور لوی کړ، خو بل لور ته یې د جگړې پر میدان تاوان ورته وکړ، هغه مخالف امیران او له لذرېق څخه بد وړونکي مشرانو د جنگ پر ډگر اخلاص ونه کړ او د جگړې په سختو شیبو کې یې لذرېق د مسلمانانو رحم ته خوشي کړ او دوی هر یوه د ځان ژغورنې لار ونیوه چې د هغوی خپل منځي اختلاف د دومره لوی لښکر د ماتې سبب شو چې همدغه معامله بیا له مسلمانانو سره هغه مهال بیرته وشوه چې دوی اتحاد ختم کړ او د یوه بل وینې توی کول یې پیل کړل، نو د هسپانویانو یوه لښکر دوی په مخه کړل او د اندلس برخلیک یې ور بدل کړل.^{۱۷}

غربي قوط ماته وخوره، لښکر یې سره گډوډ شو او دروند مالي و ځاني زیان یې اوچت کړ، د لذرېق په اړه دقیق اطلاعات نه شته خو د مسلمانانو هم درې زره کسان په شهادت ورسیدل. طارق سمدستي د فراري دبنمن په تعقیب پسې شو، د شذونه ښار یې ونیوی، د وخت له ضیع کیدو پرته یې د استجه ښار ته مخه کړه چې دلته د لښکر پاتي شوني را ټول شوي وو او دا ښار یې محاصره کړ.

^{۱۷} دولة الاسلام في الاندلس: ۴۵/۱.

طارق چې د قوط د قووت په اوبه کېدو باوري شو، نو د اندلس پر مرکز طليطله يې د برید پلان جوړ، هغه مهال چې طارق د طليطلي خواته روان و، د مغيث رومي په نوم يې يوه مجاهد ته اووه سوه کسان سپاره مجاهدين ور کړل او له استجه يې د قرطبي لور ته ولېږه او په خپله يې پر طليطله برید وکړ.

مغيث ښار ته نژدې وارول او له هغه ځای يې هڅه وکړه چې ښار ته لار پيدا کړي، اخر په ديوال کې د سوريانو له امله مسلمانان د ښار پر فتحه کولو وتوانيدل او د ښار حاکم له پوځ سره يوځای يوې کليسا ته پنا يووړه چې له ښاره بهر وه او د شنت اجلح په نوم يادېده، مسلمانانو هغوی محاصره کړل، حاکم چې له ځانه پر دفاع ونه توانېد نو طليطلي ته يې د تېښتې هڅه وکړه خو د مغيث په لاس ورغی او پاته پوځ له يوې مخې له منځه يووړل شو.^{۱۸}

طارق د اندلس پلازمېنې ته ورغی خو له پوځه خالي وه، حاکم يې يوه بل ښار ته تېښته کړې وه او ښار کې يوازې يهود پاته وو چې مسلمانانو په نورو ځايونو کې هم ښه معامله ورسره کړې وه او دوی هم ژمنه کوله چې له مسلمانانو سره به يوځای له ښارونو دفاع کوي؛ ځکه دوی له پخواني حاکم څخه ښې خاطرې نه درلودې، د څو ښارونو تر فتحې وروسته طارق د ژمي تېرولو لپاره بيرته طليطلي راغی

^{۱۸} البيان المغرب في اخبار الاندلس والمغرب: ۱۰/۲.

چې ځینې مورخین وايي نه په ژمي کې یې هم فتوحاتو ته دوام ورکړ البته د هغه ځای هوا ته په کتو سخته معلومېږي.

د ۹۳ کال په رمضان کې موسی بن نصیر هم له خپل ۱۸ زره کسيز لښکر سره اندلس ته راغی، ځکه له طارق سره لښکر کم راغلی و او یو څه کسان یې زخمیان او شهیدان هم شول، نو د دې لپاره چې د اندلس فتح ژر بشپړه شي موسی رحمه الله هم له ستر عربي لښکر سره د طارق تر تنگي راتیر شو.

د موسی بن نصیر په اړه ځینو تاریخونو لیکلي دي چې هغه له دې امله اندلس ته راغی چې د اندلس فتح یوازې د طارق رحمه الله په نوم تاریخونو کې ثبت نه شي، نو دی هم د ستر ویار د تر لاسه کولو لپاره راغی او د اندلس په فتح کې یې برخه واخیسته. خو د تاریخ العرب و حضارتهم في الاندلس لیکوالان دا خبره په کلکه ردوي، د دوی په اند چې دا ټول لښکر د هغه تر امر لاندې و؛ نو هر کار چې کېده د موسی په امر به کېدی، د هغه تر لاس لاندې که هر څومره کسانو لاس ته راوړنې درلودلای نو هغه ټولې د موسی په نوم تاریخونو ثبتولې او د هغې سیمې لوی امیر و.^{۱۹}

موسی رحمه الله په خپل لښکر کې مشهور مجاهدین او زړور قومندانان هم درلودل لکه د هغه زامن (له عبد الله پرته چې هغه په

^{۱۹} تاریخ العرب...: ۳۹.

قیروان کې د ده ځای ناستی شو) او محمد بن اوس الأنصاري، حبيب بن أبي عبدة الفهري، عياش بن أخيل او عبد الجبار بن أبي سلمة الزهري.^{۲۰}

له خپل لښکر څخه ۲۰ ډلې جوړې کړې چې گڼو ساحو ته یې ولېږلې، دوې ډلې یې له ځان سره وساتلې او یوه بله ډله یې خپل زوی عبد العزيز ته و رکه، په ځینو ځایونو کې مقاومت وشو په ځینو نورو کې د بنمن فرار وکړ، موسی لومړی له شذونه له سیمې سره نژدې تېر او د اشبیلیې پر سیمه یې د قرمونه کلا د جولیان د ملگرو په همکاري فتح کړه، تر دې وروسته د رعوک کلا ته ورغی، د هغې تر فتحې وروسته یې د اشبیلیې کلا ته ورغی، هلته د هغې کلا ساتونکې ډلې څو میاشتې مقاومت وکړ او اخر موسی کلا په زور ونیوه او هغه ساتونکې ډله د باجه، لبله او اکشونه کلاگانو ته ولاړل، د دې کلاگانو تر فتحې وروسته موسی رحمه د مارده کلا ته مخه کړه؛ تر څو میاشتې مقاومت وروسته د ۹۴هـ په شوال کې دا کلا هم د یوه تړون له مخې فتح شوه چې دواړو طرفونو ته یې ځینې مسوولیتونه او امتیازونه ورکړي و:

قوټیانو ته یې د هغوی د ازادې، کلیساگانو د خونديتوب، مذهبي مراسمو د کولو جواز او هغه څوک چې له دې ځایه کډه کوي یا هم

^{۲۰} تاریخ العرب: ۳۹.

دلته اوسې باید انساني حقوق يې خوندي شي ضمانت ور کاوه او مسلمانانو ته يې د وژل شويو او کډه شويو جگړه مارو د ځمکې نيولو جواز ور کاوه چې په همدې سره د دې کلا فتح هم بشپړه شوه.

په ۹۴ کې کې موسى طليطلې ته راغی طارق يې هرکلي ته ور ووت، له دې ځايه يې خليفه وليد بن عبدالملک ته استازی ولېږه او په پسرلي کې دواړه مشران يوځل بيا د نويو برياو په نيت شمال ختيځ لور ته وخوځېدل، سرقسطه او ورسره څيرمه سيمې يې فتح کړې، همداشان يې طرکونه (تارکونه)، برشلونه، لارده او وشقه بنارونه ونيول او د ځينو مورخينو په اند طارق د فرانسې تر البرت غرونو ورسېد، ځينې تاريخي روايات خو لا دا ادعا هم کوي چې طارق فرانسې ته هم ننوت اما دا خبره يې له کوم تاريخي ثبوت پرته د منلو وړ نه ده؛ موسى د سرقسطې او د شمال ختيځ د سترې برخې تر فتحې وروسته خپل لښکر د پخوانۍ قشتاليې د فتحې لپاره دوې برخې کړ چې يوه برخه يې له ځان سره وساتله او بله برخه يې طارق بن زياد ته ور کړه. طارق د شمال لور ته د ابره نهر لور ته ولاړ، د باسک، امايه، استرقه او ليون کلاگان يې يو په بل پسې ونيولې او موسى بن نصير په خپله د ابره نهر جنوب لور ته ولاړ، لکه (Luko) يې فتحه کړه او ور څيرمه سيمو ته يې د پوځي وړې ډلې ولېږلې. د هر ځای تر نيولو وروسته به دواړو مشرانو د پوځ يوه ډله هلته خوشي کوله چې د بنار او سيمې ساتنه وکړي؛ دوی د جليقيه او اشتوريش ډېری سيمې ونيولې او د

قوټ مات و گوډ پوځونه یې تر کانتبر غرونو وځلول، تر دې وروسته دوی په دې باور شول چې نور د قوطیانو مقاومت خپل شوی دی او د هغوی تعقیب ته اړتیا نه شته.^{۲۱}

بل لور ته د موسی زوی عبد العزیز او عبد الاعلی هم په دې فتوحاتو کې خپله ونډه واخیسته او گن بنارونه یې ونيول، په ځینو بنارونو کې یې له قومندان تدمیر سره د کلنی جزیې پر سر سوله وکړه، دغه خبرونه چې په دمشق کې خلیفه ته ورسېدل هغه د مسلمانانو پر پوځ وډار شو او فکر یې وکړ چې دومره زیات د دښمن په سیمه کې تگ له خطرونو خالي نه وي، نو یې موسی ته استازی ولېږه چې نور پرمختگ ودروي او ده ته ورشي، خو په ورتگ کې تر لږ ځنډ وروسته یې بل استازی ولېږه او د سمدستي ورتگ غوښتنه یې کړې وه، مو اشبیلیه یې جبل طارق او تنگي ته د نژدېوالي له امله د اندلس پلازمینه وټاکله.

موسی د ۹۵هـ په ذی الحجې کې له اندلسه روان شو، خورا زیاتې شمیر غنایم، بندیان او گران بیه هدیې ورسره وې، د سرچینو په وینا چې فلسطین ته د ورتلو مهال د خلیفه ورور امیر سلیمان بن عبدالملک ترې وغوښتل چې یو څه وخت انتظار وکړي خو خلیفه وفات شي او دا هر څه تاریخونه د هغه په نوم ثبت کړي، نو به د

^{۲۱} تاریخ العرب...: ۲۸ تر ۴۳.

فتحي شرف ده ته وگرزي، خو موسی ورسره ونه منله او دمشق ته يې خپل سفر جاري وساته، البته خليفه د امر د نه پر ځای کولو له امله ورته غوسه و، په لنډ وخت کې خليفه وفات او ځای يې سليمان ونيوی چې هغه موسی بن نصير ته د نامعلومو عواملو له امله درنه سزا ور کړه البته وروسته يې اړيکې سره ښې شوې، موسی په ۹۷ يا ۹۸ هـ کې وفات شو او دمشق ته تر راتلو وروسته د طارق بن زياد هيڅ درک نه دی لگېدلی چې هغه پر کومه ولاړ يا يې کومه دنده واخيسته، اما دې دواړو مشرانو په څلور کاله کې هغه څه وکړل چې ټول امت يې حيران کړ. ۲۲

په اندلس کې د مسلمانانو لومړنی اشتباه:

موسی د خليفه د غوښتلو له کبله ټوله هسپانيه فتحه نه کړه، زوی يې لنډ وخت دلته حکومت وکړ او شمالي ختيځې او لويديځې سيمې يې تر کامل کنترول لاندې نه وې، د واليانو يو په بل پسې راتگ د دې سبب شو چې په شمال لويديځ کې د جليقيه په نوم سيمه چې ياغيانو پنا پکې اخيستي وه او دلته يې مسلمانانو ته سرخوږی جوړاوه خاصه توجو ونه وکړي، دا سيمه ډېره ويرونکې او غرنۍ وه چې د مسلمانانو لښکرو زړه نه ښه کاوه چې پکې وردننه شي، عربي تاريخونه د بلای په نوم د يوه کس نوم يادوي چې د دې باغيانو

۲۲ یاد کتاب: ۴۳ تر ۴۶.

مشرقي يې کوله او په دې سيمه کې يې خپل مرکز جوړ کړی و. دغه کسان په لومړي سر کې لږ و، د وخت په تېریدو سره يې شمېر زیاتېده او نور اندلس ته يې خطر هم ډېرېده چې اخر هم اندلس ته له دې ځايه خطر متوجې شو او مسلمانانو گټلې سيمه بېرته له لاسه ور کړه.

په اندلس کې د عنبسه بن سُحيم الكلبي او عقبه بن الحجاج السلولي د والیتونو مهال هغوی دغه خطر ته متوجې شول، پر دې سيمه يې بریدونه وکړل او کوبنېن يې کاوه چې د باغيانو له وجوده يې پاکه کړي؛ مگر په دې کار کې بريالي نه شول.

د البرت غرونو يا غربي ساحل لورته د کنټبريه په غرونو کې يوه بله ډله هم وه چې په اندلس کې د مسلمانانو له شتون سره مخالفه وه، په پيل کې يې د دغو غرونو په شرقي برخه کې خپل تجمعات متمرکز کړل، په دغه لور کې يې د مشر نوم عربي تاريخونو بطره ياد کړی دی چې د حکومت نوم يې کنټبريه راوړی. په لومړي سر کې يې خاص اهميت نه درلود، خو وروسته يې خپل ارزښت زيات کړ، د بطره زوی الفونسو اول چې کله د بلای له لور سره واده وکړ نو په اندلس کې د مسلمانانو لپاره د ستر خطر بنسټ کېښودل شو. د يوسف بن عبد الرحمن الفهري د ولايت مهال د بشکنس سيمې مقاومت ډېر شوی و، ممکن په جليقيه کې د بلای د ډلې مقاومت پر نورو سيمو باندې هم اثر کړی وي چې هغوی هم خپل مقاومت ته زور ور کړ.

د خليفه عمر بن عبد العزيز رحمه الله په زمانه کې سمح بن مالک خولاني (۱۰۰ تر ۱۰۲ هـ) د اندلس والي شو، هغه په اندلس کې د مسلمانانو قواوې متحدې کړې او پر نژدې ياغي حکومتونو يې حمله وکړه چې په لومړي سر کې بريالی و، خو د طولوشه ښار په محاصره کې دښمن پر هغه له بهره برید وکړ او د ده په شمول زيات مسلمانان هم شهيدان شول، عبد الرحمن الغافقي په تکليف وتوانېده چې د مسلمانانو د لښکر پاته کسان اربونه ته ورسوي. دغې ماتې د نورو سيمو خلکو ته هم زړه ور کړ چې د مسلمانانو پر ضد سر اوچت کړي او کړي تر وونونه مات کړي.

يو بل مشکل چې مسلمانان په نورو سيمو کې هم ورسره مخ شول، هغه د عربي قبيلو خپل منځي اختلافات وو چې نه يوازې يې په اندلس کې د مسلمانانو قوت اوبه کړ، بلکې په ډېری هغو سيمو کې چې د مسلمانانو اولنيو کسانو فتحه کړې وې؛ دوی په همدې ډول بيرته وبايللې.^{۲۳}

د بلاط الشهداء ستره جگړه او د مسلمانانو پرېکنده ماتې:

د عبد الرحمن الغافقي په مشري د مسلمانانو يو ستر لښکر چې شمېر يې دقيق معلوم نه دی، خو په تخميني توگه شاوخوا اوياسه زرو ته رسېږي، پر فرانسه برید وکړ. په دې وخت کې فرانسويانو د واک پر

^{۲۳} تاريخ العرب... له ۴۷ تر ۵۲، دولة الاسلام...: ۵۵/۱.

سره شخړه وه، د کارل مارتل په نوم یوه کس یې زیاتره سیمې نیولې وې او ځان یې د واک وړ باله او جنوب کې یې الدوق اودو بله پاچاهي جوړه کړې وه چې د مسلمانانو له برید سره مخ شو. هغه مهال چې د فرانسي جنوبي سیمه د مسلمانانو تر سخت گواښ لاندې وه او د الدوق پاچاهي مسلمانانو لاندې کوله کارل مارتل د مسلمانانو د ملاقات لپاره په چمتوالي بوخت و.

د عبد الرحمن په مشري د مسلمانانو لښکرو د الدوق پاچاهي درې ورې کړه او د هغه لښکرې یې سره وپاشلې، ټوله پاچاهي یې د مسلمانانو په لاس کې پرېښوده او د خپل مخالف پاچا کارل مارتل لمنې ته یې ځان ور واچاوه چې د مسلمانانو له چلاخې یې خوندي کړي. کارل مارتل چې وړاندې یې لا د مسلمانانو مقابلي ته ځان چمتو کاوه دا یې مناسب وخت وباله.

مسلمانان د مروج نهر اللوار جنوبي برخې ته رسیدلي وو چې درې ښاخونه یې سره بیلیدل همدلته د فرانسي تازه دمه لښکرې د هغوی مقابلي ته راوړاندې شوې. مسلمانان یوه لور ته له ډېره وخته په جگړه جگړه تر دې ځایه راغلي وو، بل لور ته یې د فرانسي د دې تازه دمه ځواک هیڅ اندازه نه وه لگولې، لوار ته په راتلو عبد الرحمن الغاقي غوښتل چې تر سیند وړ تېر شي او پر هغوی برید وکړي چې د کارل مارتل له ستر سپاره لښکر سره مخ شو له دې امله اړ شو چې د تور او

بواتییه بنارونو ترمنځ پرتې سیمې ته را شاته شي او کارل د تور بنار له غربي لوري پر لوار لښکر راتېر کړ او مسلمانانو ته یې په څو کیلو میتری کې واړول.

د مسلمانانو له ستړیا او پردي وطن سره یو بل مشکل د هغو غنیمتونو وو، چې دوی په جنوبي فرانسه کې تر لاسه کړي او په دې سره یې ځانونو ته نه یوازې د حمل و نقل مهال ستوماني جوړه کړې وه، بلکې د ساتنې له امله یې پریشانه هم وو چې لښکر به هر وخت د دې غنایمو ساتنه کوله. له بله پلوه د مسلمانانو شمېر هم تر خپل لومړي شمېر کم شوی وو، ځکه چې د شهیدانو او زخمیانو ترڅنګ یې ځینې ډلې په نیول شویو بنارونو کې د ساتنې لپاره پرې ایښې وې.

د ۱۱۴هـ د شعبان په وروستیو کې چې د ۷۳۲م د اکتوبر ۱۲ یا ۱۳ نیټه کېده د دواړو لښکرو ترمنځ وړې وړې نښتې پیل شوې چې اووه یا اته ورځې همدې ډول جګړې دوام در لود او په نهمه ورځ عمومي جګړه ونښته، ټوله ورځ جګړه وشوه او د شپې په داخلېدو هم ونه درېده، د سهار په راختو بیا جګړه پیل شوه، نژدې وه چې فرانسویان په جګړه کې ماته وخورې خو په دې وخت کې یوې اوازې د مسلمانانو صفونه او لیکې سره ګډوډې کړې، یو ناڅاپه اواز شوه چې د فرانسویانو یوه ډله د غنایمو معسکر ته ننوتې ده او په دې سره د لومړیو لیکو لویه برخه مجاهدین د غنایمو د ساتنې لپاره د شا صفونو

ته ولاړل، دې گډوډۍ د مسلمانانو حالت بدل کړ او عبد الرحمن د نظم د برقراره کولو لپاره دلته او هلته منډې وهلې چې د دښمن یو غشی پر برابر شو او د جنگ په میدان کې له اسه ولوېد او شهید شو. په دې سره د مسلمانانو په لښکر کې وېره خپره شوه او د لښکر نظم سره خراب شو، ورسره هممهاله دښمن هم فشار زیات کړ او زیات شمېر مسلمانان یې شهیدان کړل، له دې سره مسلمانانو مقاومت وکړ خو د شپې تیاره خپره شوه، دواړه لښکرونه له یوه بل څخه بیل شول چې د اکتوبر ۲۱ تاریخ او د روژې لومړۍ لسيزه پیل شوې وه. د مسلمانانو مشرانو تر خپل منځي مشورې وروسته وپتېيله چې د بریا چانس مو تېر شو، نو ځکه یې په شپه کې شاتگ وکړ، خپل مرکز یې همداسې له غنایمو ډک دښمن ته پرېښود او دوی خپلو تر شا سیمو ته را شاته شول. سهار کارل او پخواني دښمن خو اوسني دوست اودو د مسلمانانو په معسکر کې خاموشي حس کړه، په ډېر احتیاط ورته را مخته شول چې یوازې ځینې زخمیان یې پیدا کړل، د هغوی تر وژلو وروسته یې غنایم واخیستل او د مسلمانانو د تعقیب پر ځای یې همدا بریا کافي وبلله او بېرته د خپل مرکز لور ته ستانه شول.

دا چې په دې جگړه کې څومره مسلمانان او څومره یې د مقابل لوري کسان وژل شوي دي؟ دقیقه نه شي معلومېدای، البته د جگړې شدت او زیاتې مودې ته په کتو ویلای شو چې مړي به زیات شوي وي او ممکن د مسلمانانو ځاني زیان ځکه زیات وي چې د مشر په شهادت

یې نظم خراب شو او په عیني حال کې یې مورال هم د پخوا په شان پاته نه شو، له دې سره دښمن د هغوی په دې حالت پوه شو او فشار یې پر زیات کړ چې په دې وخت کې د مسلمانانو گډوډي د هغوی زیان زیات کړ. دلته د مسلمانانو او غریبانو روایات دي چې یو یې هم له اعتدال څخه کار نه اخلي، د غریبانو ځینو روایاتو د مسلمانانو د مرو شمېر ۷۵۳۰۰ کسان ښودلی دی په داسې حال کې چې د مقابل لوري زیان یې یوازې ۱۵۰۰ ښودلی.

دا حتمي خبره ده چې د مسلمانانو شهیدان به زیات شوي وي، مگر په هغه کچه نه دي شوي چې ځینې تاریخونو یې یادونه کړې ده. دلیل یې خپله د همدې جنگ له جریانې تر لاسه کیدلای شي، مسلمانانو په هغه ورځ چې خپل مشر یې شهید شو بیا هم تر مابنماه یې مقابله وکړه او د شپې په تیاره کې یې لښکر شاته کړ، دویم دا چې دښمن د هغوی په تعقیب پسې سهار نه دی ورغلی، که د مسلمانانو قووت تر هغه اندازې کم شوی وای چې ځینو تاریخونو یې یادونه کړې ده، نو د یو مخیزې له منځه وړنې لپاره یې دښمن ولې تعقیب نه کاوه؟ بسته ورځ د یوه لوی لښکر مخه نیول او بیا یې په تعقیب پسې نه ورتگ، خپله د دې دلیل دی چې زیات مسلمانان شهیدان شوي دي؛ مگر د لښکر لویه برخه بیا هم موجوده وه چې د ځان ساتنې لپاره یې هر کار کولای شوای، له دې امله دښمن د جنگ له میدانه د

مسلمانانو شاتګ بس وباله او په تعقیب پسې یې نه دي ورغلي.^{۲۴} دا یقیني خبره ده چې که په دې جګړه کې مسلمانانو ماته نه وای خوړلې، نو د اروپا لویه برخه به د مسلمانانو تر سلطې لاندې راتله، خو دغې جګړې د اروپا برخلیک بدل کړ او په دې خبره اروپایي مورخین هم اقرار کوي.

د اندلس پر خاوره اموي خلافت:

تر هغه وروسته چې په اسيا کې د امويانو خلافت د عباسيانو په لاس په ۱۳۲هـ کې رانسکور شو، د هشام بن عبد الملک يو لمسی عبد الرحمن بن معاويه بن هشام الداخل صقر قریش له اسيا تېښته وکړه او اروپا ته په تلو یې هلته د امويانو خلافت جوړ کړ. پر دغه سیمه به مخکې د امويانو واليانو د دوی په نوم حکومت کاوه، کله چې خلافت په اسيا او افريقا کې له منځه ولاړ نو دغه سیمه یې د وروستي مورچل په توګه وساتله او عبد الرحمن الداخل پرې د امويانو خلافت جوړ کړ.

عبد الرحمن د ۱۱۳هـ ۷۳۱م مهال د شام په دیر حنین یا تدمر سیمه کې پیدا شوی دی، مور یې له بربر قبیلې سره تړاو لري، پلار یې د خلافت د کورنۍ يو ځوان و چې په ځواني کې د ۱۱۸هـ ۷۳۶م مهال وفات شو او د هغه پلار هشام بن عبد الملک یې د اولادونو پالنه

^{۲۴} دولة الاسلام في الاندلس: ۱ / ۹۲ - ۱۱۱.

وکړه. عبد الرحمن هغه مهال چې عباسيانو يې پر کورنۍ چاپه وهله په بنکار پسې وتلی و، کله چې خبر شو پر خپله مخه ولاړ، تر ډېر تکليف وروسته فلسطين ته ورسېد، هلته يې غلام بدر او د خور ازاد شوی غلام سالم ابو شجاع هم ور ورسېدل، ابو شجاع په دې سيمه کې شناخت در لود، په افريقا او اندلس کې يې له موسی بن نصير سره وخت تېر کړی و، عبد الرحمن مصر ته ولاړ او هغه له ځايه د افريقا اوسني تونس ته ورسېد، تر دا مهاله لا د عباسيانو واک دې ځای ته نه وو رسيدلی چې د اموي کورنۍ نورو اميرانو هم دې لور ته پنا راوړه. د دې ځای امير عبد الرحمن بن حبيب الفهري غوښتل چې اموي اميران يا مړه يا هم ژوندي ونيسي خو عبد الرحمن فرار وکړ او د بربر قبایلو ته يې پنا ور وړه.

عبد الرحمن په شمالي افريقا کې له يوه ځايه بل ته نقلېده او پنځه کاله يې دلته په همدې بڼه تېر کړل، لومړی د بربر قبیلې له مکناسه پښې سره اوسېده، بيا د خپلو ماماگانو قبیلې نفزه ته ترې ولاړ، دلته په پاته کېدا يې د نورو بربر قبیلو ملاتړ هم تر لاسه کړ، د مغيله قبیلې سره د اوسېدنې مهال يې هغوی ډېر خيال وساته او ابوقره يا ابن قره د ده د اقامې مهال هغه پټ وساته چې زیان ورته ونه رسېږي.

اندلس ته د تېریدلو فکر:

عبد الرحمن د طنجه ساحل ته نژدې په مغيله قبيله کې اوسېده، د خلافت د کورنۍ سره د اړیکو له امله هغه په اندلس کې له حالاتو خبر و، بیا یې د خور ازاد شوی غلام سالم هم د دې سترې سیمې په اړه خبرې ورته کولې او په شمالي افریقا کې د هستوګنې مهال یې د اندلس د ګډوډۍ خبرونه تر لاسه کول.

له ۱۳۰ هـ وروسته په اندلس کې د صمیل بن حاتم الکلابي او یوسف بن عبد الرحمن الفهري خپل سری حکومت و چې له نورو عربي قبایلو سره په جنجال کښوتی.

په اندلس کې د امویانو موالی هم موجود وو، دوی له اموي کورنۍ سره ښې اړیکې درلودې، د دې موالیانو مشر ابو الحجاج یوسف بن بخت په جیان کې د موالیانو مشر و، همداشان یې ابو عثمان عبيد الله بن عثمان او عبد الله بن خالد هم د موالیو مشران وو، دوی نه یوازې په خپلو خلکو کې محبوبیت درلود؛ بلکې د ښه ثروت او ځمکو خاوندان هم وو.

عبد الرحمن د صمیل او لاسپوخي والي یوسف فهري مشغولتیا د ځان لپاره په ګټه وبلله او له دې درې مشرانو سره یې د خپل غلام بدر په وسیله اړیکه ونیوه، هغوی تر خپل منځ مشوره وکړه او دا خبره یې سره پخه کړه چې عبد الرحمن الداخل پر دوی حق لري چې ملاتړ یې وکړي، ځکه هغه خپل وروستي سخت حالات دوی ته په تفصیل

بيان کړي وو، له دوی يې مرسته طلب کړې وه او خپل پخواني احسانونه يې ورته ياد کړي وو چې له ده سره بايد په دې سختو شرايطو کې مرسته وکړي. دوی غوښتل له صميل سره هم مشوره وکړي؛ ځکه هغه هم ددې سيمې له مشرانو څخه و او له دوی سره يې اړيکې بدې نه وې. دوی په ډېره سخته موکه پيدا کړه چې صميل ته خپله خبره وکړي، هغه په لومړي سره کې خبره تاييد کړه البته وروسته يې فکر وکړ چې د الداخل په راتلو د ده او کورنۍ قدرت يې ختمېږي، نو يې فکر بدل کړ او هغوی يې وډار کړل چې الداخل که راشي، زه جنگ ورسره کوم او د هغه راتگ زموږ لپاره د خطر زنگ دی، او که يوازې د پنا لپاره راځي بيا پروا نه کوي او دی يې ملاتړی دی، خو امارت يې نه قبلوي. له دې درو مشرانو سره د عبد الرحمن غلام په ۱۳۶هـ کې اړيکه نيولې وه.

له صميل څخه تر ناهيلي وروسته دې درو مشرانو د هغه مخالف لوري ته مخه کړه، له هغو يمنيانو سره يې اړيکه ونيوه چې صميل يې مشر و وژلی و، هغوی د خپل انتقام لپاره هم د اوبو ځگ ته لاس وړ اچاوه سمدستي يې له دې درو مشرانو سره د هغوی خبره ومنله او د عبد الرحمن پر راتگ ورسره سلا شول.

کله چې يوسف او صميل په سرقسطه کې د خپلو مخالفانو په ټکولو بوخت وو، دوی دا مهال د الداخل د رابلو مناسب فرصت وباله او

هغه ته یې پنځه سوه دیناره ور ولېږل چې د ده پر میلمه پاله قبيله یې ووبشي او د ده مشکلات په حل کړي، نو د ۱۳۸ په ربیع الثاني کې هغه د منکب په بندرگاه کې اندلس ته راغی چې د مریه او ماله ښارونو ترمنځ وه. دلته یې پلویانو او هغو درو مشرانو تود هرکلی وکړ، لومړی د ابن خالد منزل ته ولاړ، بیا هغه له ځایه د ابن عثمان کلي ته ولاړ چې په طرشه کې واقع و.

یوسف فهري چې په دې چاره خبر شو، نو د بیره حاکم ته یې ولیکل چې هغه ونیسي، خو په دې وخت کې د هغه پر شاوخوا زیات کسان راتول شوي وو نو د نیولو چانس یې تېر شوی و. په سرقسطه کې د خپلو مخالفو له ټکولو چې دی او صمیل فارغ شول نو صمیل غوښتل چې سمدستي د الداخل خبره خلاصه کړي، مگر یوسف دې ته تیار نه و، بل لور ته د الداخل پلویانو اوازه ګډه کړه چې هغه یوازې دلته د سرخوندي کولو لپاره راغلی دی نه د امارت په لټه، د یوسف په لښکر کې هم غوغا ګډه وه او نه یې غوښتل چې د الداخل پر وړاندې کوم اقدام وکړي، له دې سره ژمی شو، بارانانونه او سره هوا هم بل خنډ شو، له دې امله یوسف لښکر ته امر وکړ چې قرطبې ته ولاړ شي او د الداخل کار وځنډوي. په دې توګه الداخل سمدستي له خطر څخه وژغورل شو.

د ١٣٨ هـ د کوچني اختر خطبه د لومړي ځل لپاره د اردن د پوځ د مشر په غوښتنه په ريه ښار کې د الداخل په نوم وويل شوه او د يوسف نوم ايسته شو.

په الريه کې يې شل ورځې تېرې کړې، د بربر قبيلې له مشر- عبد الرحمن بن عوسجه يې ملاتړ وغوښت چې هغه يې ملاتړ وکړ او څلور سوه بربري کسان يې د عبد الرحمن الداخل ملاتړ ته ولېږل چې دا موالی اصلا د يزيد بن عبد الملک بلل کېدل او اوس د عبد الرحمن په ولاء کې راغلل. يمنيانو او بربريانو د خپلو راتلونکو گټو په خاطر له عبد الرحمن سره لاس يو کړ او د هغه تر مشرۍ لاندې يې د نظام تغيير ته زړه ښه کړ، خو داسې بربر ډلې هم وې چې له صميل او يوسف سره يې لارې يو کړې وې، ځکه هغوی خپلې گټې د هغوی په شتون کې ليدلې.

الداخل چې له ريه شذونه ته روانېده نو د ملاتړو شمېر يې دوه زرو ته رسېده، د بربر له مغيله قبيلې هم ښه ډېر کسان ورسره يوځای شول، د فلسطين د پوځ مشر چې همدلته مېشت و، هغه ته هر کلی ووايه، له شذونه يې خپل موالی د حمص لښکر ته چې په اشبيليه او غربي سيمو کې مېشت وو، ولېږل او له خپله مسيره يې خبر کړل، د هغوی د موافقې تر لاسه کولو وروسته عبد الرحمن الداخل اشبيليه ته مخه کړه، اشبيليه ته په رسېدو، يمنيانو، شاميانو او د هغه ځای نورو

اوسېدونکو په همېرغي ورته هر کلی ووايه چې په سر کې يې ابو الصباح يحيى اليحصبي او حيوه بن ملامس الحضرمي وو، دوی د اطاعت قسمونه ور ته وکړل او په دې سره د الداخل د ځواک شمېر ډېر زيات شو چې سپاره يې درې زره او گنشمېر پياده پوځ هم ورسره ملتيا کوله. په دې وخت کې يوسف او صميل غوښتل چې پر عبد الرحمن برید وکړي، نو د قنسرین او بیره پوځ يې له ځان سره واخيست د هغه لور ته يې حرکت وکړ، الداخل چې يې په اراده خبر شو، له اشبيليې يې د قرطبيې لور ته کوچ وکړ، صميل چې د هغه په اراده خبر شو بيرته وگرزید او د قرطبيې د ساتنې لپاره يې گړندی تگ کاوه، په دې وخت کې د دوی دواړو پوځونو ترمنځ يوازې يو نهر مانع و چې يو پوځ يې يوه لورته او بل يې بل لور ته د قرطبيې پرخوا روان وو.

د مصادري جگړه او قرطبيې ته د عبد الرحمن دخول:

د نهر اوبه په دې وخت کې زياتې وې، نو يوه لوري هم پر بل د برید تکل نه شواى کولای، الداخل غوښتل تر يوسف وړاندې قرطبيې ته ولاړ شي، نو يوځای يې اور بل کړ چې مقابل لوری فکر وکړي دوی کوچ نه دی کړی، نو په شپه کې يې غوښتل چې کوچ وکړي او دښمن په ځان خبر نه کړي، اما يوسف او صميل يې ناڅاپي حرکت ته متوجې شول او الداخل قرطبيې ته په ننوتلو کې ناکام شو. که به يو لښکر تگ کاوه بل هم مجبور و، که به هغه پړاو کاوه بل هم اړ و، ان

تر دې چې په مصادره کې نومي ځای کې د يوسف لښکر قرطبي ته نژدې پړاو وکړ او د عبد الرحمن مقابلې ته يې تيارې وکړه.

دواړو ډلو درې ورځې انتظار وکړ چې د نهر او په يوڅه کښته شي، د ذي الحجې له شپږم تاريخ دوشنبې څخه تر پنځم د پنجشنبې تر ورځې د ١٣٨هـ کال انتظار وشو. په دې وخت کې عبد الرحمن پر دوو کارونو فوکس وکړ: يو دا چې د پوځ ترتيبات او تنظيم يې خلاص کړل، پر لښکر يې مشران وټاکل، دويم يې په دې اړه فکر وکړ چې څنگه وکولای شي دوی د دښمن لور ته ور تېر شي او هغوی له نهره د تېریدلو پر مهال غرض په ونه لري.

د عبد الرحمن بن نعيم الکلبی په نوم يو کس يې د شاميانو پر اس سپرې ډله مشر کړ، د يمنيانو د پياده گروپ مشر- يې بلوهه اللخمي تعين کړ، د عاصم بن مسلم الثقفي په نوم يو کس يې د بربر او بني اميه پر پياده گانو مشر کړ، د بني اميه پر اس سپره ډله يې حبيب بن عبد الملک القرشي مشر وټاکه، د بربر د اس سپرو کسانو مشري يې ابراهيم بن شجره البرنسي ته ور کړه، په اخير کې يې د ټول پوځ مشري د مواليو يوه مشر ابو عثمان عبید الله بن عثمان ته وسپارله او يو لوی بيرغ يې ور کړ.

د دويم مشکل د حل لپاره عبد الرحمن له يوسف فهري سره په تماس کې شو، له هغه څخه يې يوې روغې جوړې ته د رسېدلو لپاره د خبرو

اترو غوښتنه وکړه، یو پلاوی یې د یوسف لورته ولېږه چې خبرې پیل کړي او د هغه د پخوانیو شرطونو منلو ته یې ځان چمتو وښود. هیله یې اصلاً دا وه چې یوسف د ده د لښکر د تېریدو مهال کوم نظامي عملیات ونه کړي او هغه ته یې فکر وکړ چې د خبرو مهال باید دواړه لښکرې سره نژدې وي چې خبرې ژر مخته ولاړې شي، په دې بانه یې ځان ور تېر او یوسف یې خطا کړ، هغه پر لښکر هیڅ برید ونه کړ او پسونه و غوايي یې هم د میلستیا لپاره ور ولېږل، شپه یې په آرامه فضا کې تېره کړه او په دا سبا یې د جگړې لپاره چمتوالی وکړ چې د یوسف لښکر هیڅ تیار نه و، د ۱۳۸ کال د جمعي په ورځ یې په داسې حال کې د یوسف پر لښکر برید وکړ چې هغه بالکل ناخبره و، له هر ډول نظامي تیاري پرته د جنگ میدان ته کښته شو، درې کسانو یې د پیاده پوځ مشري واخیسته چې کنانه بن کنانه، جوشن بن صمیل او عبد الله بن یوسف الفهري وو، د شامیانو اس سپره ډله یې علي بن عبید الکلابي ته ور کړه، د یوسف یوه ازاد شوي غلام خالد سودي د یوسف د موالی او له بربر قبیلې د دوستانو مشري ته اوږه ور کړه.

مصاره ته نژدې جگړه پیل شوه، دا ډېره لنډه وه، د الداخل سپرو پر زړه او راسته اړخ هجوم ور وور، په لنډ وخت کې د جگړې له میدانه خالد سودي او له بربریانو و د یوسف له موالیو جوړ لښکر یې پښې سپکې کړې، د پیاده پوځ درې مشران ووژل شول، د چپ اړخ سرلښکر عبید بن علي الکلابي هڅه وکړه چې خپل دریځ ثابت

وساتي خو د عبد الرحمن د سپرو په وړاندې يې ځان نه شوای ټينگولای، نو له ډېرو کسانو سره يوځای ووژل، په دې وخت کې صميل او يوسف ته له تېبتي پرته بله لار نه وه، يوسف الفهري هڅه وکړه چې قرطبي ته داخل شي، خو د بربريانو يوه مشر له دې منعه کړ نو مجبور شو چې طليطلې يا بيره ته پنا يوسي.

تر بريا وروسته عبد الرحمن قرطبي ته داخل شو، د جمعې لمونځ يې په جامع جومات کې ادا کړ او همدلته خلکو له هغه سره بيعت وکړ. په همدې وخت کې د الداخل د لښکر ځينو کسانو د صميل او يوسف له هستوگنځيو چور تالان وکړ، د زرگونو دينارو پراته صندوقونه يې يووړل، الداخل چې په دې چورتالان خبر شو امر يې وکړ چې بند يې کړي او تالا شوي شيان خپلو مالکانو ته وسپاري، نو د يمنيانو کمعلانو هغه د قريشو په تعصب ملامت کړ، اما هونسيارو مشرانو يې خبره تاييد کړه، د هغه امر يې ومانه که څه هم په زړه کې يې له ده څخه خپگان پيدا شو. يمنيانو اصلا له يوسف او صميل څخه ځانونه بېغمه کول، تر دې ارمان وروسته يې ځانو ته بڼې ونډې غوښتې چې په دې سره يې د عبد الرحمن پر شخصيت خطا شوي وو، نو خپلې خطا ته تر پام کېدو وروسته يې غوښتل چې د هغه خلاف انقلاب وکړي، په دې مشرانو کې د اندلس د لويديځې برخې مشر ابو الصباح اليحصبي وړاندې و، چې الداخل ته معامله رسوا شوه او د ځان ساتنې لپاره يې ژر امنيتي تدابير ونيول. د پوليسو يوه ټولې

يې پر خپله شاوخوا وگومارله، مشري يې عبد الرحمن بن نعيم الكلبي ته ورکړه چې د قضاعه قبيلې و او دوی ته يې وفادارسي ثابته وه، دا د الداخل په حکومت کې لومړی رسمي منصب و چې يوه کس ته ورکړل شو.

تر دې بريا وروسته په اندلس کې يوځل بيا د امويانو حکومت جوړ شو، عبد الرحمن د جمعې په ورځ چې د ذي الحجې لسمه نيټه کېده د ١٣٨ه کال چې له ٧٥٦م سره يې سمون درلود خپله نوې واکمني له شام څخه ډېره لرې بيا جوړه کړه. اما يوسف او صميل ارام نه کېناستل، هغوی له مختلفو ځايونو بيا لښکر راغونډ کړ او د عبد الرحمن ټاکل شويو واليانو ته يې خطر جوړ، څو کسان يې له خپلو دندو وشړل، پر قرطبه يې د هغه په غياب کې د زوی په وسيله حمله وکړه او چور چپاول يې وکړ، الداخل بيرته تر لاسه کړه او د يوسف زوی يې تېښتې ته اړ کړ. بيرته ته يې د يوسف او صميل مقابلې ته مخه کړه چې په بیره کې ديره وو، هغوی ته په ورتلو پوه شو چې دوی خبرې او سوله غواړي، ځکه د ده د مقابلې توان يې په ځان کې نه لېده، نو د بنديانو پر تبادله، د عبد الرحمن د امير منلو پر شرط يې داسې سوله سره وکړه چې د يوسف او صميل په جايدادونو او مملکاتو به کار نه لري، د هغوی کومکيانو او ملگرو ته به عمومي عفو کېږي نو به پر اندلس د امير عبد الرحمن الداخل امارت وي چې دوی به يې هم مني، د وضعې د قرارېدو د تضمين په خاطر يې د

یوسف دوه زامن د برمه وو په توگه له ځان سره وساتل او په ١٤٠ هـ کې له هغوی سره سوله وشوه او عبد الرحمن تر سرگردانیو وروسته یوځل بیا د اموي خلافت بنسټ کېښود.^{٢٥}

البته الداخل خپل حکومت ته د خلافت نوم نه دی ورکړی، په لومړي سر کې یې خطبه هم د عباسي خلیفه ابو جعفر المنصور په نوم ویله، تر لس میاشتې وروسته یې د عبد الملک بن عمر المرواني په مشوره د هغه نوم له خطبې ایسته کړ، تر دې وروسته یې هم ځان خلیفه اعلان نه کړ، بلکې ابن الخلفاء یې ځان ته غوره کړ، ده فکر کاوه چې خلافت په یوه وخت کې دوه نه وي، او له هر چا سره چې د حجاز، شام او عراق واکمني وي هغه اصل خلیفه او د امیر المومنین لقب مستحق دی. حالات همداسې پاته وو، د الداخل اولادې واک میراثي کړ، د درېیم عبد الرحمن تر راتگ وروسته هغه په ٣١٦ هـ کې اموي خلافت اعلان کړ. عبد الرحمن الاول له ١٣٨ څخه تر ١٧٢ هـ واکمني کړې ده چې ټوله موده یې تقریبا ٣٤ کاله کېږي. ورپسې یې زوی هشام اول واکمن شو، چې له ١٧٢ تر ١٨٠ هـ واکمن و او اته کاله یې واک وچلاوه. بیا حکم اول واک ته ورسېد چې له ١٨٠ تر ٢٠٦ هـ په واک کې پاته شو د واک موده یې ٢٦ کاله کېږي. ورپسې عبد الرحمن الثاني یا اوسط واک ته ورسېد چې له ٢٠٦ تر ٢٣٨ په واک

^{٢٥} تاریخ العرب...: ٩١-١٠٢

کې پاته شو د واک موده يې ٣٢ کاله کېږي. بيا محمد اول واک ته ورسېد چې له ٢٣٨ څخه تر ٢٧٣ يې واک وچلاوه، د واک موده يې ٣٥ کاله کېږي. منذر بن محمد ورپسې واک ته ورسېد چې له ٢٧٣ بيا تر ٢٧٥ يې د واک موده وه چې دوه کاله کېږي. تر ده وروسته عبد الله بن محمد امير شو، دی له ٢٧٥ تر ٣٠٠ هـ په واک کې پاته شو د واک موده يې ٢٥ کاله کېږي. تر ده وروسته محمد د عبد الرحمن ناصر پلار واک ته ورسېد چې د يادولو وړ موده يې کار نه دی کړی، تر ده وروسته عبد الرحمن الثالث (الناصر) واک ته ورسيد له ٣٠٠ څخه تر ٣٥٠ کاله يې حکومت کړی چې همده د امويانو خلافت په اندلس کې د ٣١٦ هـ مهال اعلان کړ. په دې سره د امويانو د اميريت دوره پای مومي او د خلافت عهد يې پيلېږي. په دې وخت کې فاطميانو له عباسي خلافت څخه جلا د بل خلافت اعلان وکړ، عباسي خلافت کې فارسي او نور عجمي عناصر داخل شوي وو او هغه اصل قريشيت ته يې صدمه د واک په تر لاسه کولو رسولې وه او د عبد الرحمن الثالث اداري او عسکري خدماتو ته په کتو د اندلس خلکو د خليفه د لقب مستحق وباله، نو ځکه ده په خپل وخت کې د امويانو خلافت په اندلس کې اعلان کړ.

د ناصر تر مړينې وروسته د هغه زوی حکم ثاني چې المستنصر - بالله لقب يې و، د خلافت چارې په لاس کې ونيوې، ده له ٣٥٠ څخه تر ٣٦٦ هـ خلافت وکړ، په دې وخت کې يې عمر ٤٨ کلونو ته رسېدلی

و. د خلافت په چارو کې يې د خپل پلار تگلاره مخته وړه. د ده په وخت کې له بر او بحر څخه پر مسلمانانو بريدونه وشول خو حکم يې په کلکه دفاع وکړه او په شمال کې موکې ته پټ دښمنان يې له ډاره سولې او د امن ژوند ته اړ کړل چې له ده سره يې د سولې او نه جنگ تړونونه وکړل.

حکم مستنصر بالله ډېر ښه خلافت وکړ، د ده وخت د اندلس د خلکو لپاره يو زرین چانس و، نوموړی عالم، فقيه، په انسبو خبر، د تاريخ عالم او گنشمېر نور صفات يې در لودل چې په همدې سره د ده په وخت کې علوم وغورځول، له بغداد او نوور ځايونو يې کتابونه اندلس ته وړل او دلته د علم لپاره په چټکي کار کېده. مشهورو علماؤ ته يې احوال ور کاوه چې د هغوی د تالیفاتو لومړنی نسخې هغه ته ور کړي او په دې سره يې د اموي خلافت په کتابتون کې زرگونه ټوکه کتابونه راغونډ کړي وو؛ ابن حزم په دې اړه وايي: د هغو فهرستونو شمېر چې د کتابونو نومونه پکې ليکلي وو، ٤٤ ته رسېده، په هر فهرست کې ٥٠ ورقي وې چې يوازې د ديوانو نومونه پکې ليکلي وو. د دې کتابتونو چارې د ده د ورور عبد العزيز له غاړې وې، د منذر په نوم ورور ته يې د قرطبي تعليمي چارې ور له غاړې کړې وې. په خپل وخت کې يې ستر علماء را جمعه کول، کتابونه يې را ټول کړل او د بې وزلو اولادونو ته يې د وړيا تعليم زمينه برابره کړه، د قرطبي پوهنتون ته يې خاصه توجه وکړه او د نړۍ مشهور علماؤ يې ورته راوبلل، ستر

معاشونه او لويې ډالۍ يې ور کولې، د ده د دورې په اړه يو هسپانوی مورخ لافونتي وايي: د حکم ثاني دوره د ادب او تمدن دوره وه.

حکم د ٣٦٦ هـ مهال وفات شو او پر ځای يې زوی هشام المؤيد چې ١١ کاله او اته مياشتې عمر يې در لود، کېناست. له دې سره چې د خلافت لپاره د هغه وړ وروڼه موجود وو، خو ده بيا هم د خپل زوی او خلافت په حق کې ستره اشتباه وکړه، دا کار يې نه يوازې له مسلمان ملت سره جفا وه؛ بلکې په اندلس کې يې د مسلمانانو برخليک بدل کړ، د اموي خلافت د بده يې له منځه يووړه او واک د خليفه پر ځای د هغه يوه کارمند ابن ابي عامر ته په لاس ورغی چې ماشوم خليفه د هغه په لاسونو کې لوېد. په دې سره د خليفه او خلافت يوازې نوم پاته شو او واک د امويانو له کورنۍ بلې ته نقل شو چې عامريه کورنۍ بلله کېده، چې د عبد الرحمن بن ابي عامر او شنجول لقب يې کاوه، له مرگ سره د هغوی د کورنۍ واک هم پای ته ورسېد او اندلس په يوه کورنۍ جگړه او ملوک الطوايفي کې ور دننه شو، ان د ٤٢٢ هـ مهال د امويانو د بخت ستوری يومخيز پرېوت او د قرطبي اهل د خلافت او اموي کورنۍ د واک پای اعلان کړ او د اندلس په زياتره لويو ښارونو کې د هغه ځای حاکمانو له مرکز څخه خپلواکي اعلان کړه.

له دې ځايه ممکنه ده چې ووايو د اموي کورنۍ واک د حکم مستنصر په مرگ په ۳۶۶ کې پای ته ورسېد او له دې نيتې د عامريه کورنۍ دور پيل شو چې له خليفه هشام څخه يې مشروعيت واخيست او تر يوه وخته يې د هغه په نوم باندې واک هم وچلاوه. خليفه ته نژدې محمد بن ابې عامر ځانگړې څارونکې، جعفر بن عثمان المصحفي لوی وزير او په شمالي جبهه کې د پوځ قومندان غالب بن عبد الرحمن د هغه وصيت نافذونکي وو چې حکم مستنصر- د خپل زوی هشام د وليعهدۍ لپاره کړی و.

بل لور ته د په دولت کې يوه بل ستر اړخ د صقالبه وو مشرانو فائق او جوذر غوښتل چې د اموي کورنۍ يو بل وتلی شخص امير مغیره بن عبد الرحمن الناصر د حکم مستنصر ورور د هشام پر ځای خليفه شي خو د خلافت وحدت وساتل شي. صقالبه د خلافت په ماني کې د ښه پوره قووت خاوندان وو، هغوی غوښتل چې د نوي خليفه پر ضد قيام وکړي، مگر ابن ابې عامر او المصحفي يې په سر يعو اجراءاتو مخه ونيوه، د هغوی انتخاب شوی خليفه مغیره يې قتل کړ او صقالبه يې په زور د خپلو غوښتنو منلو ته اړ کړل. له دې وخت څخه د ابن ابې عامر دور پيلېږي چې په ۳۶۶ کې يې د شمال لور ته د دښمن پر ضد پوځي عمليات هم وکړل او خپل نوم يې خلکو ته په ښه توگه ور وپېژندی، ورو ورو يې له خپلې مخې هغه کسان ايسته کول چې د ده د واک په لار کې خنډ وو، په دې سره يې مصحفي هم يوه ورځ

زندان ته تېله کړه او هغه وروستی خنډ یې د خپل ځان په وړاندې له لارې ایسته کړ. مصحفی د ۳۷۲ هـ مهال د هغه په زندان کې وفات شو. مصحفی تر دې مخکې د شمالي جبهې له قومندان غالب سره د یوې دوستۍ له لارې غوښتل چې خپل پخواني مخالفونه هېر کړي او د ابن ابی عامر خلاف نوې جبهه پرانيزي، غوښتل یې د غالب لور خپل زوی محمد ته وغواړي، خو ابن ابی عامر یې په لار کې خنډ شو او د غالب لور یې د خپل ځان لپاره وغوښتله چې په دې سره یې د هغوی د اتحاد نه یوازې مخه ډب کړه بلکې غالب یې د خپل ځان په خسر کولو د ځان متحد جوړ کړ چې ورپسې د ۳۶۷ مهال په یوه حمله کې له خپلو لښکرو سره د هغه لښکرې هم له ځان سره واخیستې او په شمال کې یې گڼ فتوحات وکړل چې په راتلو یې خلیفه د ذي الوزارتين لقب ورکړ او هغه وظیفه یې ده ته وسپارله چې مخکې مصحفی او غالب دواړو مخته وړه او په دې توگه ابن ابی عامر په دولت کې تر خلیفه وروسته لومړنی کس بلل کېده.

ابن ابی عامر په دویم قدم کې دا کار وکړ چې د حکم مستنصر د قواو پر ځای یې ځان ته نورې لښکرې جوړې کړې، په سوکه سوکه یې د خپلو باوري لښکرو شمېر زیات کړ چې ان په اندلس کې د حاکم مطلق بڼه یې خپله کړه او په دې وخت کې د هغه یوازینی سیال د هغه خپل خسر غالب د شمالي جبهې قومندان پاته شو چې په عسکري خدماتو کې یې ښه نوم درلود.

ابن ابي عامر د هغه پر ځای بل کس چې نوم يې په اندلس کې تر هغه کم نه و، جعفر بن علي بن حمدون المعروف په ابن الاندلسي-راوغوښت، د وزير لقب يې ورکړ، له خپلو خاصو کسانو يې کړ او د حضره پوځ قومندان يې وټاکه. په دې سره د غالب بن عبد الرحمن غوسه راوپارېده، هغه پوهېده چې ابن ابي عامر يې په وړاندې دسيسه جوړوي، يوازې د هغه خپله پوهه هم نه وه، بلکې د خليفه مور هم هغه وپاراوه چې ابن ابي عامر نه يوازې ستا په وړاندې دسيسه جوړوي، بلکې خليفه يې هم له واکه اچولی دی. خسر-خپل زوم يوې وليمې چې په انتسه ښار کې يې جوړه کړې وه، طلب کړ، دواړه په انفرادي توگه سره کېناستل او خبرې يې وکړې، غالب د محمد بن ابي عامر د وژلو لپاره توره وکښه چې هغه په ډېر انتيکه ډول له دې حملې ځان وژغوره او سمدستي خپلې پلازمينې قرطبې ته راستون شو، دلته يې خاص لښکر تيار کړی و، د غالب قومندان پر اوسېدن ځای يې برید وکړ او هغه يې ترې ونيوی، غالب له ډېرې مجبورۍ اړ شو په هسپانيه کې له شمالي دښمنانو سره لاس يو کړي، له هغوی سره يوځای يې د ابن ابي عامر خلاف په ۳۷۱هـ محرم کې جگړه وکړه، له انتسه ښار سره نژدې دواړې لښکرې يو له بل سره لاس او گريوان شوې، نژدې وه چې ابن ابي عامر ماته وخوري خو په دې وخت کې پر غالب ناڅاپه د زړه حمله راغله او هغه د جگړې په ميدان کې ومړ او د ابن ابي عامر ستوری بيا هم وځلېد.

د ۳۷۲ هـ مهال یې خپل نژدې کس جعفر بن علي بن حمدون د
 حضره لښکر مشر ته دسیسه جوړه کړه او د یوې دسیسې له مخې یې
 هغه مړ کړ او بیا یې د هغه قاتلین هم اعدام کړل چې د هغه د مرگ
 تور پر ده پورې نه شي، په دې سره یې په اندلس کې ټول هغه کسان
 له منځه یووړل چې ده د خپل ځان په اړه خطر ترې احساساوه، له
 دې سره یې ځان ته منصور لقب غوره کړ او په منبرونو به د هغه نوم
 یادېده. د ده په اړه ابن خطیب السلماني لیکي:

كان ابن أبي عامر آية في الدهاء والمكر والسياسة عدا بالمصحفي
 على الصقابة حتى قتلهم، ثم عدا بغالب على المصحفي حتى قتله،
 ثم عدا بجعفر بن علي بن الأندلسي على غالب حتى استراح منه ثم
 عدا بنفسه على جعفر حتى أهلكه ثم انفرد ينادي صروف الدهر: هل
 من مبارز.^{۲۶}

ابن ابی عامر په هونښیاري، فریب او سیاست کې یوه ځانگړې نښه وه،
 مصحفی یې پر صقالبه وو ور مست کړ هغوی یې په مړه کړل، بیا یې
 په غالب باندې مصحفی گوښه او قتل کړ، ورپسې یې په جعفر بن
 علي الاندلسي باندې غالب ووايه څو یې له هغه ځان بېغمه کړ، اخر

^{۲۶} تاریخ العرب و حضارتهم فی الأندلس (ص: ۱۹۷).

یې جعفر په خپله له منځه یووړی بیا یې تر دې مبارزې وروسته ویل:
ایا کوم بل مبارزه کوونکی هم شته؟!

نوموړي د شمالي دښمنانو خلاف تر ۵۰ زیاتې حملې وکړې چې په یوه حمله کې هم نه دی ناکامه شوی، ده به تل په خپلو حملو کې هجومي تگلاره غوره کوله چې دښمن دفاعي حالت ته اړ کړي، ابن ابی عامر په خپلو حملو کې هغو ځایونو ته ورسېد چې مخکې هیڅ اسلامي سپه سالار هغه ځای ته نه وو رسېدلی، په دې سره یې دښمن ته دا په ډاگه کړه چې اسلامي لښکرې که وغواړي نو د هغوی هر ځای په هر وخت کې تر برید لاندې راوستلای شي او د هغوی هر ښار ته خطر جوړولای شي. د دغو حملو په لړ کې یې تر ټولو مشهوره حمله د ۳۷۱ کال حمله وه چې د ځینو پاچاهانو د تادیب لپاره یې وکړه، دغه حمله یې د غالب د مرستې لپاره کړې وه، په دې سره یې د دښمنانو اتحاد مات کړ او د هغوی ښارونه یې یو په بل پسې سقوط کړل اما د ژمي په راتلو او د واورې په اورېدو یې خپلې لښکرې د خپل هیواد لور ته ستنې کړې چې په دې سره یې دښمن اړ کړ ده ته جزیه ومني.

په ۳۷۴ کې یې د برشلونه خلاف بله حمله وکړه، او د ۳۷۶ پر مهال یې د لیون د غوږ پیچ لپاره برید وکړ چې د تړون له ځینو مادو یې مخالفت کړی و.

ابن ابی عامر له ۳۶۸هـ څخه د یوه ښار بنسټ هم کینود چې زاهره نوم یې ورکړی و، په ۳۷۰ کې دغه ښار تکمیل شو چې دی له خپلو خاصو کسانو سره ورنقل شو او د خلیفه په مقر کې پر ځان ډارېده له دې امله یې نور نه غوښتل چې له خلیفه سره یوځای د هغه په قصر کې واوسي.

منصور ابن ابی عامر د ۳۹۲هـ په رمضان کې د ۶۵ کلونو په عمر مړ شو چې نژدې ۲۵ کاله یې د واک واکې په لاس کې نیولې وې. ابن ابی عامر مورخینو نابغه بللی دی، نوموړی د منځنۍ طبقې کس و چې له دې حالته یې ځان پاچاهي ته ورساوه، داسې یو سلطنت یې جوړ کړ او ځان یې داسې واکمن ثابت کړ چې د اندلس تېرو واکمنانو یوه هم د ده په شان واکمني نه ده کړې، حتا عبد الرحمن الناصر هم تر ده په ځینو چارو کې کم و. دا خبره به مناسبه وي چې د اندلس په تاریخ کې د ده دور د سیاست او تمدن له اړخه تر ټولو ځلانده دوره وبلل شي.

تر ده وروسته یې زوی عبدالملک بن منصور المظفر ځای ناستی شو، د هغه په دور کې یې وزیرانو تر خپل منځ سیالي شروع کړه چې دا کار یې د اسلامي دولت په زیان تمام شو. که څه هم یوه وزیر به بل وپرزاوه، اما دا کار د هغه هم په خیر نه تمامېده. وزیر ابن سعید پر طرفه الصقلبي مظفر غوسه کړ چې هغه یې د ۳۹۴ مهال مشرقي الجزائر ته وشاړه، خو تر دې وروسته یې د مظفر پر ځای د یوه اموي

کس د واک ته رسولو هڅې پیل کړې چې دا دسیسه یې افشا شوه او هغه په دې سره د ۳۹۷ مهال خپله سر وبایله او اعدام شو.

عبد الملک بن منصور بن ابي عامر اووه کاله حکومت وکړ، ان چې د ۱۰۰۹/۳۹۹ مهال وفات شو او پر ځای یې خپل ورور عبد الرحمن شنجول پرېښود، ورور یې هغه وړتیاوې نه درلودې چې د خپل حاکم ورور خلا یې ډکه کړې وای، هغه هونښیار او زړور نه و، نو د خپل پلار او ورور په سیات او تگلاره کې یې تغیر راوست، له نظر بند خلیفه سره یې اړیکې زیاتې کړې چې هغه ورته د مامون لقب ورکړ، د خلافت لپاره یې ولیعهد وټاکه او په دې سره یې خپل نژدې کسان هم غوسه او هم خپه کړل.

عبد الرحمن شنجول چې د قشالی د جنگ لپاره له خپلې پلازمینې ووت، زیاتره نظامي ځواک یې له ځان سره واخیست، نو د عبد الرحمن ناصر لسمي محمد بن هشام یې پر ضد پاڅون وکړ، د جمادي الاخر پر ۱۶ تاریخ د ۳۹۹ هـ مهال چې له ۱۰۰۹ م سره یې سمون درلود، محمد د خلیفه هشام الموید قصر ته داخل شو، هغه د محمد په گټه له خلافت تنازل وکړ او دی یې پر ماڼۍ ولکه وکړه، زاهره ښارگوټی یې ونړاوه او ټولې خزانی او هر څه چې په لاس ورغلل هغه یې چور کړل.

شنجول د انقلاب خبر واورېد، بیرته راوگرزید، د هشام موید له لوري چې هغه ته د ولیعهد منصب ور کول شوی و، له هغه یې تنازل وکړ او د هشام موید مرستې ته یې بلنه پیل کړه، خو دا وخت ډېر ناوخته شوی و، له ده څخه د پوځ لویه برخه ولاړه او اخر دی په همدې کال کې په اعدام محکوم شو. په دې ډول د عامریه کورنۍ واک ته پای ور کړل شول چې د هر ډول تمې او توقع خلاف و، ځکه شنجول په داسې حال کې د چارو واکې په لاس کې واخیستې چې یو بشپړ قوي دولت یې په لاس کې درلود، جوړ نظام په لاس ورغی، اما تر درې میاشتې زیات وخت نه وو تېر شوی چې د منصور محمد بن ابی عامر په لاس جوړ شوی قوي نظام چې هغه او زوی یې ۳۵ کاله ساتنه کړې وه، ټول اندلس ته یې امن راوستلی و، ده په دې لنډه موده کې دا هر څه تالا ترغه کړل.

د خلافت سقوط:

محمد بن هشام المهدی په داسې حال کې د خلافت گدی ته ورسېد چې اندلس په یوه بد حالت کې واقع شوی و، امویانو ځانونه د خلافت اصلي مستحقین بلل، اما د عامریه دولت پلویان هم موجود وو، د صقالبه او موالیو ملاتړي هم تر اوسه موجود وو، د ابن ابی عامر په وروستیو وختونو کې د بربریانو شمیر هم زیات شوی و، ډېری مشرانو یې په اندلس کې ځایونه نیولي وو، یو بل قووت دا له

عامو خلکو هغه مهال ور زيات شوی و چې د قرطبي عامو خلکو د خليفه ملاتړ وکړ او هغه يې د واک وگدی ته ورساوه.

خليفه مهدي لومړی د بربريانو په ټکولو لاس پوري کړ، دی خپل خلافت ته له دوی څخه خطر احساساوه، په دويم قدم کې يې د صقالبه وو لور ته لاس ور اوږد کړ، د هغوی مشران يې مشرقی اندلس ته جلاوطنه کړل، تر دې هم وروسته يې د خليفه هشام المويد لورته لاس ور واچاوه، لومړی يې له نظربندی د پلازمینې يوه کور ته نقل کړ او بيا يې د ۳۹۹ هـ مهال د شعبان پر ۲۷ تاريخ د هغه د مړينې اعلان وکړ.

له دې سختو حالاتو او بربريانو سره د مقابلي باوجود هشام بن سلميان بن الناصر د ۳۹۹ په شوال کې د خپل ځان پر ضد د خلکو کرکه هغه وخت راوپاروله چې ځان يې خليفه اعلان کړ او خپل ځان ته يې د رشيد لقب غوره کړ، په دې سره يې خپل ملاتړي د قرطبي خلک ځان ته غوسه کړل، هغوی د ده له ملاتړه لاس واخيست، هشام، د ده زوی، ورور ابو بکر او نور مشران يې ونيول او د ټولو د اعدام اوازه يې خپره کړه.

په قرطبه کې يوه عامه بلوا جوړه شوه، بربريان راووتل او خپل صفونه يې منظمول، په دې گډوډ حالت کې د واک چارې د سليمان بن الحكم المستعين لاس ته ورغلې، د رباح په نوم يو ښار يې ځان ته

مرکز وټاکه، بيا يې د وادي الحجاره ښار هم په زور لاندې کړ او د يوه څه وخت لپاره يې د سالم ښار هم محاصره کړ او بيا بيرته خوشي کړ. واضح صقلبي په دې وخت کې د مستعين پر قواوو مرستې او خوراكي توکي بند کړل، په اخر کې يې د قشتاله له امير سانشو غورسيه سره خبرې وکړې، يو تړون يې ورسره مانه چې دی يې د ځينو شرطونو په ور کړه له دې محاصرې خلاص کړ.

د ۳۹۹ په ذي الحجه کې د مستعين او واضح صقلبي د قوتونو ترمنځ په شرنه سيمه کې جگړه وشوه، چې د واضح صقلبي په ماته پای ته ورسېده، دی خپلې پلازمينې قرطبي ته ولاړ چې د مستعين قوتونو يې تعقيب کاوه، هلته تر يوې لنډې جگړې وروسته د ربيع الاول پر ۱۳ تاريخ د ۴۰۰ هـ مهال د مستعين قوتونه قرطبي ته داخل شول، مستعين خپل ځان خليفه اعلان کړ.

په دې وخت کې خليفه مهدي د طليطلې خواته فرار وکړ او هلته په تياري بوخت شو چې خپل له لاس وتلی خلافت بيرته تر گوتو کړي، له واضح صقلبي سره يې اړيکې ونيوې، واضح د برشلونه له امير رامون ثالث او د هغه له ورور ارمنجول سره خبرې وکړې او د مهدي مرسته يې ترې وغوښته چې هغوی سخت شرطونه ورته کېښودل او د واضح تر موافقې وروسته خليفه مهدي له مجبوريته ورسره هوکړه وکړه.

د ٤٠٠ هـ د شوال په نيمايي کې دواړه لښکرې د عقبه البقر په سيمه کې يو له بل سره مخ شوې، سليمان د مستعين د ماتې تمه درلوده، مستعين د ځان ژغورنې لپاره له ميدانه تينسته وکړه، خو د بربريانو قواوو د مهدي له قوې سره ښه په خړپ جنگ وکړ او درانه تلفات يې ور کړل، تر دې وروسته يې له قرطبي خپل بال بچ وايستل، مالونه يې واخيستل او د وادي اړه لورته يې مخه کړه، څو مهدي دويمه پلا هلته داخل شي او ځان خليفه اعلان کړي.

مهدي په هغوی پسې ورغی، له وادي اړه سره يې جگړه ورسره وکړه چې تر سختې جگړې وروسته خليفه ماته وخوره او خپل پاته لښکر يې قرطبي ته راستون کړ، په دې سره بربريانو هلته دلته بريدونه کول چې د قرطبي خلک له دې حالت او د مهدي له کمزوري سياسته تنگ راغلل، په دې وخت کې واضح له مهدي د ځان خلاصولو لپاره موکه مناسبه وبلله، نو يې خليفه مويد راپيدا کړ چې مهدي يې د مرگ اوازه خپره کړې وه او د خلکو تر مخ يې له هغه سره په ذي الحجته ٤٠٠ هـ کې د خلافت بيعت وکړ. هشام مويد په دې وخت کې د ٤٧ کلونو عمر ته رسېده چې د بوداتوب دوره بلله کېږي.

اما له دې سره د مستعين او بربريانو حملې پر قرطبه روانې وې چې د خپل واک تر لاسه کول يې غوښتل. پر پلازمينه له هرې خوا توره شپه شوه، د دواړو ډلو ترمنځ د سولې شونتيا هم نه وه او که واي هم نو په

دې حالاتو کې به د نورو سختو شرايطو سبب شوې وای، له دې سره هر ډول وسيلې او واسطې له منځه ولاړې، په دې وخت کې واضح صقلبي په دې باوري شو چې په پلازمينه کې د يوه نامعلوم برخليک په تمه ناسته ښه نه ده نو يې هڅه وکړه چې وتښتي خو د پوځ د مشرانو له لوري يې پلان افشا شو، هغه يې ونيوی، مالونه يې ترې واخيستل او دی يې اعدام کړ.

د شوال په اخر د ٤٠٣ هـ مهال مستعين په زور قرطبه ونيوه، مويده خليفه يې مړ کړ او ځان يې د دويم ځل لپاره خليفه اعلان کړ. په داسې حال کې يې د دولت د چارو په تنظيم پيل وکړ چې گډوډي هر لورته خپره شوې وه، بربريانو د دولت پر مهمو منصبونو منگولې ښخې کړې وې، يوازې قرطبه او شاوخوا سيمې د هغوی له نفوذه وتلې وې، سليمان غوښتل چې هم هغوی راضي کړي او هم يې له قرطبې لرې وساتي، د دې لپاره يې د اندلس مهمې برخې د هغوی ترمنځ وويشلې، دوی شپږ قبيلې وو، د صنهاجه قبيلې مشرانو ته يې د بیره (غرناطه) ولايت ورکړ، د مغراوه قبيلې ته يې د هیواد منځنی برخه ورکړه، د بني برزال او بني يفرن خلکو ته يې د جيان او ورسره تړلې سيمې ورکړې، بني دمروازداجه ته يې د شذونه او مورور سيمې ورکړې، منذر بن يحيى التجيبي ته يې د سرقسطه او ثغر اعلى ورکړل، د بني حمود کورنۍ ته يې د ثغور مغرب برخه ورکړه.

په دې ټولو يادو قبایلو کې بني حمود الصنهاجين څکه مهم دي چې دوی د هیواد په راتلونکي کې مهمه ونډه لري، د قاسم بن حمود بن علي په نوم يوه کس يې جزيره الخضراء واخيسته، د هغه بل ورور علي بن حمود دوه ښاره په ولکه کې واخيستل سبته او طنجه، بني حمود چې د مغرب او خضراء جزيره واخيستل د مستعين گومانونه وپاشل شول او دولت يې د تلو له گواښ سره مخ شو.

ابن حمود ته پر خليفه د قيام لپاره فضا مناسبه وېرېښېده، له سبته ښاره د خضراء جزيرې ته راکښته شو، له خپلو لښکرو او ملاتړو سره يې پر قرطبه برید وکړ، د مستعين او ابن حمود د قوتونو ترمنځ خونړی جگړه وشوه چې مستعين ماته وخوړه او ابن حمود د محرم پر ٢٨ تاريخ د ٤٠٧ هـ مهال قرطبه ته داخل شو. پر همدې ياد تاريخ د مستعين خليفه په اعدام د حمودي خلفاؤ سلسله پيل شوه.

لومړی علي بن محمود واک د يوه کال لپاره ونيو، په ٤٠٨ هـ کې هغه قتل شو، قاسم بن حمود ورور يې واک ونيو، له ٤٠٨ تر ٤١٢ هـ يې خلافت وکړ، بيا يحيى بن حمود له ٤١٢ تر ٤١٣ هـ په واک کې و، تر ده وروسته بيا قاسم بن حمود د دويم ځل لپاره خليفه شو، له ٤١٣ تر ٤١٤ يې خلافت وکړ او د ده په زمانه کې د دوی د کورنۍ خلافت پای ته ورسېد.

د خلافت پر گدی یوځل بیا د اموي کورنۍ خلیفه ډډه ولگوله، عبد الرحمن بن هشام بن عبد الجبار المستظهر بالله خلیفه شو، دی د خلافت په لومړي کال یعنی ۴۱۴ کې ووژل، تر ده وروسته محمد بن عبد الرحمن بن عبد الله بن الناصر المستکفي بالله خلیفه شو، تر هغو یې خلافت وکړ چې په ۴۱۶ هـ کې دی هم ووژل شو.

تر ده وروسته بیا د حمودیانو کورنۍ ته خلافت راستون شو، یوځل بیا یحیی بن حمود خلافت ونيو، خو د بخت ستوری یې چندانې ونه ځلید او بیرته امویان واکمن شول، ان چې له دوی څخه سترې شول، د دوی له درنو القابو څخه نور خسته شول، اعمال یې نور د زغملو نه وو، اخر د ۴۲۲ هـ مهال یې د خلیفه هشام الثالث المعتمد بالله په عزل کولو د اموي خلفاؤ لړۍ ته د پای ټکی ورکړ او له اندلس څخه د خلافت سلسله هم ختمه شوه.

د پنځمې هجری پېړۍ له نیمايي څخه د اندلس په ښارونو کې گډوډي پیل شوه، هر ښار یوه حاکم اداره کاوه، دا تر هغه وروسته چې ټول اندلس سره متحد او د یوه مرکزي قوي دولت تر ادارې لاندې و، له شماله د جبل طارق تر تنگي او د بحر متوسط له شرقي ساحله بیا په غرب کې د محیط الاطلسي تر ساحله گډوډي، خپلسري او یوه بلوا خپره وه. د هر ښار حاکم هڅه کوله چې د خپل واک

سلطه پراخه کړي، د کورنۍ جگړې میدان گرم شو او ښارونه د کورنۍ جگړې په اور کې وسوځېدل.

دغه حالت اتيا کاله دوام وکړ، ان چې اندلس ته د مرابطينو قووتونه داخل شول، د هغوی په هڅو د اندلس ښارونه سره متحد شول، د هسپانيه د پاچاهانو په وړاندې ودرېدل او د زلاقه په جگړه کې يوسف بن تاشفين هغوی ته سخته ماته ور کړه.

تر دې مخکې د اندلس پاچاهانو د يوه او بل په مقابل کې د هسپانيه له شمالي عيسوي پاچاهانو مرسته غوښته چې په مقابل کې به يې هر وخت هم ټيکس ور کاوه او هم به يې ځينې د مسلمانانو ښارونه هغوی ته ور کول، په دې وخت کې يې د غرماج، اوسمه، شنت اشتين او نورې مهمې و ستراتژيکې سيمې ايله کړې چې د ناصر او منصور بن ابي عامر په وخت کې مسلمانانو په ډېر تکليف دغه سيمې لاندې کړې وې او د هسپانيه د پاچاهانو پر ضد د مسلمانانو لپاره د بريا کيلۍ بلل کيدلې.

د ٤٢٢ هـ مهال د اموي خلافت تر سقوط وروسته اندلس د ملوک الطوائف له لوري ورو ورو پاچاهيو ته وويشل شو چې هر پاچا يا قبيلې مشر د خپلې سيمې د ساتنې لپاره نهايي هڅې کولې. قرطبه او د هغې شاوخوا منطقي يوه پاچاهي وه، اشبيليه او ورسره څيرمه د اندلس غربي سيمې بله پاچاهي وه، بطليوس بيله وه، غرناطه بيله وه، بلنيسه او

انيلس شرقي ورسره څرمه سيمي بله پاچاهي وه، سرقسطه او نغر اعلي خان ته پاچاهي وه، طليطله او نغر اوسط بيله وه او دانيه و جزر البليار خان ته يو تنگي واوړه خوړه.

په قرطبه کې تر هغه وروسته چې ٤٢٢ مهال خلکو خليفه هشام ثالث له واکه گوښه کړ، نو پر وزير ابو حزم جهور بن محمد بن جهور يې اتفاق راغی چې د قرطبي د حکومت مشر يې وټاکه، هغه د واک لپاره يوه شورا وټاکله، ابن جهور د هغه مجلس په توسط د ټولو مشرانو او اميرانو لپاره خپل مسووليتونه او دندې وټاکلې، ښه سياست يې وکړ او چارې هم تر يوه حده پر سم لورې روانې شوې، په دې توگه يې د حکومت په چارو کې د سيالانو او تمه خوړو مخه ډب کړه، ان چې دغه حکومت د دولت الجماعه په نوم پېژندله کېده ځکه چې د چارو واگې يې له جوړې شورا سره وې. په دې وخت کې قرطبه يو امن ځای و چې خلکو به پنا ورته راوړه. نژدې ١٢ کاله په دې ښار کې د ابن جهور حکومت و.

د ٤٢٧ مهال چې ابن عباد يوځل بيا د خليفه هشام المويد د ظهور دعوه راپورته کړه، له هغه سره يو مشابه کس يې د خلافت د دعوي لپاره را څرگند کړ، د اندلس مشرانو ته يې د بيعت لپاره پيغامونه ولېږل، ځينو کسانو يې پيغام ته مثبت ځواب ور کړ لکه عبد العزيز بن ابي عامر د بلنسيې مشر، مجاهد العامري د دانيه او شرقي الجزائر

واکدار او د قرطبې حاکم ابن جهور هم د هغه پیغام ومانه که څه هم په زړه کې یې پر دې خبره باور نه درلود، خو له حمودیانو څخه د پرلپسې بریدونو د خونديتابه لپاره یې د ابن عباد دغه حيله گټوره وگڼله او ده هم له دې امله ورسره ومنله. تر ٤٣٥هـ پوري ابن جهور په قرطبه کې حکومت وکړ، تر ده وروسته یې چارې زوی ابو الوليد محمد بن جهور ته ور له غاړې شوې، ده د خپل پلار سياست مخته وړی، خو بیلابیلو حالاتو دې اړ کړ چې له واکه لاس واخلي او خپل زوی د واک لپاره رامخکې کړي، زوی یې عبد الملک د دې وړتیا نه در لوده، د چارو واک یې د پلار وزیر ابراهيم بن يحيى بن سقاء ته وسپاره، اما د هغه له ښه تدبير سره یې په ٤٥٥ کې اعدام کړ. بیا د ده د دوو زامنو ترمنځ د قدرت پر سر شخړه شوه، پلار یې ابو الوليد اړ شو چې د زامنو ترمنځ د قدرت وېش وکړي، عبد الملک ته یې د قواو مشري ور کړه او مالي چارې یې عبد الرحمن ته وسپارلې، عبد الملک په دې وېش راضي نه شو، نو ورور یې عبد الرحمن ونيو او په زور یې پر هغه ټيکس ولگاوه.

په داخل کې دغې اوضاع د طليطلې مشر ته زړه ور کړ چې د دوی پر خاوره برید وکړي، د مدور کلا یې ونيوه او د قرطبې پر لور یې پر مختگ وکړ، عبد الملک مجبور شو چې له بني عباد څخه مرسته وغواړي، بني عباد قرطبه د طليطلې له مشره وساتله خو خپله یې د

٤٦٢ مهال قبضه پر وکړه چې د بني جهور ٤٠ کاله واک يې پای ته ورساوه او هغوی يې د شلطیش جزیرې ته وشړل.

د بني عباد د دولت موسس محمد بن عباد په نوم يو کس و چې اصل يې منذر بن ماء السماء ته رسېږي، محمد په اشبیلیه کې قاضي تېر شوی او د خلکو باور يې خپل کړی و، د گلووډی مهال دی هم په هغه مجلس کې وو چې د دې ښار د تنظيم لپاره جوړ شوی و، کله چې پر اشبیلیه بني حمود حمله وکړه ده يې په ډېر ذکاوت دفاع وکړه او هغوی يې په دې بانه له ښاره لرې کړل چې دا به د هغوی د خلافت برخه وي او د هغوی په نوم يې خطبه پيل کړه، د ٤٢٦ پر مهال اړ شو چې د هشام المويد خیرې ته ورته يو کس يې را پيدا کړي او هغه يې خليفه هشام ونوماوه، خو د حموديانو له مشکله ځان په وساتي. د ٤٣٣ هـ مهال چې محمد بن عباد وفات شو، زوی يې د هغه ځای ناستی شو، ابو عمرو عباد بن محمد معتضد يې لقب و، دا ډېر سخت زړی انسان و، د خپلو دربار او نورو مشهورو شخصیتونو په وژلو او له منځه وړلو يې شروع وکړه، ده يوازې پر خپل قوت تکیه درلوده، مورخان وايي چې له ده يې وزيران داسې ډاريدل لکه سيالان چې يې بيرولي وو، د هغو کسانو په لږ کې چې ده په خپله له منځه وړي يو د ده خپل زوی اسماعيل دی چې ده وژلی دی، بل د اندلس نوموتی عالم عمر الهوزني دی چې د علم شهرت يې نړۍ ته رسېدلی و.

بني عباد په اندلس کې ډېره پراخه پاچاهي جوړه کړه، خورا زيات ښارونه يې لاندې کړل، د حموديانو پاچاهي يې له منځه يووړه، د پخواني اندلس لويه برخه يې په واک کې وه، د جزيره نما له جنوبه يې مثلث په واک کې درلود، په شمالي اندلس کې د فرنټير له ځمکې نيولې، بيا د وادي کبير تر ساحله، په غرب کې د وادي کبير له ساحله واخله بيا په پرتگال تر جنوبه او د محيط اطلسي تر ساحله يې سيمې په واک کې وې. د ډېری ملوک الطوايف وړې پاچاهيانو يې حذف کړې، تر ډېرو نورو پاچاهيو د طبيعي مواردو او جنگي قووت له مخې پياوړې وه، په اندلس کې بل داسې قوت موجود نه وو چې د اشبيلي د واکمن دې ترې سترگه سوځيدلې وای، يوازې د قشاله پاچا فرناندو اول هغه څوک و چې د اشبيلي واکمن ترې په وېره کې و.

د ٤٤٤ هـ مهال يې له قشاله يو لوی لښکر د طليطلې پر لور روان کړ، د زراعت ځمکې يې خرابې کړې، اباد ځايونه يې خراب کړل او د طليطلې پاچا مامون بن ذي النون يې اړ کړ چې له ده سره سوله وکړي او ټيکس ورته ومني. د ٤٥٥ مهال يې بيا د بطليوس او اشبيلي پر خاوره بريد وکړ، معتضد بن عباد اړ شو چې د مامون په شان سوله طلب کړي او ټيکس ورته ومني، معتضد په خپله د هغه پوځي تمځي ته ورغی، په خپله يې هغه ته ژمنې ورکړې او سوله يې ور سره وکړه، کله چې فرناندو يې اول درې کاله وروسته وفات شو او د هغه زوی

سانشو يې ځای ناستی شو، معتضد هغه ده ته هم د هغه د پلار په شان ټيک ور کاوه او هيڅ ځنډ يې پکې نه راوست.

د ٤٦١ مهال معتضد مړ شو او پر ځای يې ابو القاسم محمد بن عباد المعروف په المعتمد کېناست، د ده په وخت کې قرطبه له اشبيلي سره د ٤٦٢ مهال يوځای شوه، تر دې وروسته د غرناطې له حاکم سره په شخړه اخته شو، دواړه طرفونه د سختو شخړو له امله اړ شول چې د شمالي هسپانيه له پاچا د خپل مخالف د پرزولو لپاره مرسته وغواړي، خو په مقابل کې يې هغوی ته ښارونه او درنې يې ور کولې. هغه مهال چې د غرناطې پاچا عبد الله بن بلکين د قشتاله له پاچا الفونسو شپږم سره د تړون هڅه وکړه، معتمد هم خپل اول وزير ابوبکر بن عمار الفونسو ته ولېږه او د يوه درانه مالي عوض په ور کولو يې هغه ته ژمنه ور کړه چې پر غرناطه بريد وکړي د بريا په صورت کې به معتمد ته ښار پاتېږي او الفونسو ته به د الحمراء کلا له ټولو شته مالونو سره ور کوله کېږي، په دې سره شپږم الفونسو ته د غرناطې د خرابۍ بانه په لاس ورغله او پر غرناطه يې تبا کونکې حملې وکړې. اخر الفونسو د ٤٧٨ مهال پر طليطله بريد وکړ او د هغې واک يې په خپل لاس کې واخيست. د الفونسو دې اقدام ملوک الطوايف اړ کړل چې له مرابطينو څخه د هغوی خلاف مرسته وغواړي، معتمد په دې وخت کې ويل چې د اوبنان گرزول د خنزيرانو تر پولو ډېر ښه دي، مرابطينو

ته یې خضره جزیره ور کړه چې هغوی په کې خپل لښکر پلي کړ او بیا یې د الفونسو لښکرو ته ماته ور کړه.

په اندلس کې هغه مهال اته واړه او غټ دولتونه موجود وو چې ټول وخت یې یو د بل په پرزولو او له کافرانو څخه د خپل مسلمان ورور په ماتولو کې په مرسته تېرېده، دوی به کافرانو ته ښارونه او درنې جزیرې ور کولې چې خپل مسلمان ورور ورته وپرزوي، تل یې له یوه بل سره شخړې وې او دومره قووت چې یې تر خپل منځ په جگړو کې اوبه کړه یې د قشالې د پاچا خلاف لگولی وای، نو د اندلس تاریخ به نن بدل وای. اخر هغوی خپل منځي جگړو دې ته اړ کړل چې د قشالې د پاچا پر خلاف مرابطينو ته د مرستې لاس اوږد کړي او هغوی د خپلې مرستې لپاره راوغواړي.

مرابطين په اندلس کې:

د طليطلې تر سقوط درې میاشتې وروسته د اندلس پاچاهانو چې په سر کې یې معتمد و، له مرابطينو څخه د شپږم الفونسو خلاف مرسته وغوښته، په داسې حال کې چې تر دوی وړاندې د اندلس علماؤ او فقهاؤ له خپلو پاچاهانو تر ناهیلۍ وروسته له مرابطينو څخه ډېر پخوا لا اندلس ته د ورتلو هیله کړې وه. د اندلس اتحاد ته علماؤ زیات کار وکړ لکه مشهور عالم ابن عبد البر ابو عمر يوسف بن عبد الله النمري چې د مغرب او اندلس علامه و، ابن حیان ابو مروان حیان بن خلف

الاموي، ابو الوليد الباجي سليمان بن خلف التجيبي القرطبي، ابن حزم ابو محمد علي بن احمد بن سعيد الظاهري او گڼ نور علماء موجود وو چې د اندلس وحدت ته يې کار کاوه او کله چې ناهيلي شول، نو تر پاچاهانو مخکې يې له مرابطينو وغوښتل چې اندلس وژغوري.^{٢٧}

تر علماؤ او عوامو خلکو وروسته د اندلس پاچاهانو هم بله لار نه در لوده نو په قرطبه کې يو مجلس جوړ شو چې پاچاهان، علماء او فقهاء يې ورته راغوښتي وو. دوی ټولو په مشوره يو خط وليکه چې له يوسف بن تاشفين څخه يې مرسته غوښتي وه، د اندلس ټولو اميرانو لاسليک پر وکړ، له دې خط سره يې گران بيه ډالۍ هم ور ولېرلي. دغه پيغام د دې کسانو په توسط ولېرل شو:

عبيد الله بن ادهم د قرطبي قاضي چې د خپل وخت هوښيار او ذهين انسان و، د معتمد وزير ابو بکر بن زيدون، قاضي متوکل علی الله عمر بن الافطس د بطليوس امير، قاضي عبد الله بن حبوس بن ماکسن الصنهاجي د غرطاني حاکم.

له يوسف سره دغه پلاوي د سبته په ښار کې وليدل، هغه يې غوښتنه ومنله ويې ويل: د دې دين د مرستې لپاره اول زه تيار يم، د مرستې دغه کار به زه خپله پر غاړه اخلم.^{٢٨}

^{٢٧} الزلافة معركة من معارك الاسلام الحاسمة في الاندلس: ١٧٨، ١٧٩، ١٨٠.

^{٢٨} الزلافة... مخ: ١٨١ - ١٨٣.

په اندلس کې د مرابطینو شتون څو مرحلو ته ویشل کېږي:

لومړۍ مرحله: دا هغه مرحله ده چې مرابطینو او د اندلس پاچاهانو یوځای د هسپانیه د پاچا خلاف یوځایي جهاد وکړ له ۴۷۹ تر ۴۸۳ هـ پوري. د مرابطینو امیر یوسف بن تاشفین له المغرب څخه خپلې لښکرې اندلس ته د ۴۷۹ په ربیع الاول کې تېرې کړې چې د اندلس د پاچاهانو مرسته وکړي او د طلیطلې ښار بېرته د اسلامي دولت لورته راوگرزوي.

د یوسف دغه اقدام د اندلس ټولو پاچاهانو وستایه او له هغه سره یوځای یې د جهاد فی سبیل الله لپاره ملاوتېله چې یا به بری تر لاسه کوي یا به د الله په لار کې شهیدان کېږي. الفونسو په دې وخت کې د سرقسطه ښار محاصره کړی و، کله چې یې دغه تازه خبرونه غوړته ورسېدل، نو محاصره یې ماته کړه او له اروپا څخه یې د مرستې غوښتنه وکړه، د اروپا له نورو سیمو څخه هغه ته د مرستې تر رسېدو وروسته د زلاقه^{۲۹} ستره جگړه د ۴۷۹ په رجب کې د جمعې په ورځ پېښه شوه چې د هسپانیه لښکرو ماته پکې وخوړه، شپږم الفونسو پکې زخمي شو او له مات گود لښکر سره د طلیطلې ښار ته وتښتېد. د زلاقه جگړه د اندلس په تاریخ کې له مهمو جنګونو شمېرل کېږي،

^{۲۹} زلاقه نوم یې مسلمانانو ور کړی دی او اروپایان یې د ساکر الیاس نوم ورکوي، دا سیمه د اندلس په شمال شرقي برخه کې ده چې اوس مهال د پرتګال پر حدودو پرتله ده. الزلاقه...مخ: ۱۸۹.

یوه لورته ټول پاچاهان د اصلي دښمن خلاف په یوه صف کې راټول وو او بل لور ته یې اصل دښمن ته له عبرت ډک درس ورکړی و، که څه هم د طلیطلې ښار د مسلمانانو لاس ور نه غی.

تر بریا وروسته یوسف بن تاشفین المغرب ته ستون شو او د مرابطينو یو څه پوځ یې په اندلس کې د مسلمانانو د ساتنې لپاره پرېښود؛ ځکه د زلاقه تر ماتې وروسته د هسپانیه پاچا د انتقام لپاره د اندلس پر مسلمانانو مسلسل بریدونه کول. په همدې وخت کې د هسپانیه په شرق کې د الییط ښار موجود هسپانویان هم په خوځښت کې راغلل، د لورقه او مرسیه پر ښارونو یې بریدونه وکړل او د اندلس فقهاء او معتمد ابن عباد اړ شول چې له المغرب څخه یوځل بیا یوسف بن تاشفین راوبولي. هغه د ۴۸۱هـ مهال په ربیع الاول کې دویمه پلا اندلس ته راغی او د الییط ښار یې محاصره کړ، د ملوک الطوائف لښکرې هم له یوسف سره یوځای شوې، څلور میاشتې دغه ښار محاصره و، کله چې د ژمې وخت پیل شو مسلمانان د لورقه لور ته شاته شول او هسپانویانو له الفونسو شپږم څخه مرسته وغوښته هغه راغی دوی یې له ښاره وايستل او د ښار دیوالونه یې ړنگ کړل، په دې ډول دواړه خواوې یوې پرېکنده جگړې ته سره داخلې نه شوې او مسلمانان د دې ښار له شره وژغورل شول. تر دې وروسته یوسف بیا المغرب ته ستون شو او د مرابطينو یوڅه لښکر یې د اندلس د ساتنې لپاره خوشي کړ. مگر هغه ته ژر خبر ورسېد چې ملوک

الطوايف تر خپل منځ په شخړو سره اخته دي او نه يوازې اختلاف سره لري، بلکې ځينو يې له الفونسو شپږم څخه مرسته هم غوښتې ده، يوسف په دې وخت کې دوي لارې درلودې چې يا خپلې لښکرې له اندلس څخه وباسي او اندلس د يوه اسانه ښکار په شان الفونسو ته خوشي کړي، يا هم پر خپل قوت تکیه وکړي او ملوک الطوايف ټول له قدرت څخه وباسي او د الفونسو خلاف يوازې د جهاد ميدان ته ووزي.

له قدرته د ملوک الطوائف ايستل کول او د اندلس اتحاد:

دويمه مرحله: څو عوامل موجود وو چې يوسف د اندلس پاچاهان له واکه گوښه کړل:

اول: د هغوی ترمنځ شديد اختلافات چې په هيڅ صورت يو له بل سره نه جوړېدل، په داسې حال کې چې يوسف پوره هڅې وکړې چې دغه اختلافات ختم کړي؛ اما ناکام شو.

دويم: په اندلس کې د مرابطينو ترينګی حالت، ځکه ملوک الطوايف له الفونسو سره لاس يو کړی و چې يوسف بن تاشفين يې په غوسه کړ.

درې: مرابطينو د اندلس د ژغورنې لپاره د زلاقه او حصن الييط په جگړو کې زياتې قربانۍ ورکړې، په داسې حال کې چې د اندلس پاچاهانو دا قرباني د اسلامي اخوت له امله پر هغوی لازمي وګڼلې او

د هغوی د درناوي پر ځای یې بیرته خپلې پخوانۍ دښمنۍ سره پاللې، د یوه بل خلاف یې له هسپانوي پاچاهانو مرستو ته لاس اوږد کړ او د مرابطینو لښکر ته یې دسیسې جوړول پیل کړل.

یوسف اړ شو چې د دوی په اړه پرېکنده دریځ ونیسي، د خپل دریځ د پیاوړي کولو لپاره یې په دې اړه د مشرق او اندلس له علماؤ فتوا طلب کړه، د مشرق په علماؤ کې د غزالي او طرطوشي په شان سترو فقهاؤ د هغوی د خلع کولو فتوا ورکړه چې دا فتوا دوی ته په ۴۹۳ کې ورسېده او ده هغوی په ۴۸۳ کې خلع قدرت کړي وو، دویم په اندلس کې د علماؤ فتوا او د عام ولس غوښتنه وه چې د خپلو پاچاهانو له ناوړه کړنو تر پزې راغلي وو. د اندلس په علماؤ کې مشهوره څېره، د فقهاؤ سرلاری او د قرطبي قاضي ابو جعفر بن القليعي و چې په خپله المغرب ته ولاړ او د مرابطینو امیر ته یې د ځینو چارو په اړه په خپله خبر ورکړ.

یوسف د ۴۸۳ په لومړیو کې بیا اندلس ته راغی، لومړی یې د ملوک الطوائف په خلع قدرت پیل نه دی کړی، بلکې اول یې د اصلي دښمنانو لور ته مخ کړ چې له خپلو دوستانو سره د خلع قدرت مهال بیا مرسته ونه کړي، یوسف خپل لښکر د قشتاله د مرکز طلیطلې لورته بوت، هغه یې ټینګه محاصره کړه، د هغې په شاوخوا کې یې نور ښارونه تر بریدونو لاندې ونيول او د قشتاله لورته پر تلونکي لار یې د

رباح په نوم یوه کلا هم محاصره کړه. د قشتاله پاچا الفونسو شپږم د دې حالت لپاره تیاري کړې وه، له یوسف سره په پرېکنده جگړه کې بوخت نه شو، نو د یوسف لښکر چې ډاډه شو د الفونسو او اندلس د پاچاهانو ترمنځ یې اړیکه غوڅه کړې ده، بیرته یې لښکر راټول کړ، په دې جگړه کې نه یوازې د اندلس لښکر هغه سره ملگری نه و، بلکې د اندلس پاچاهانو د هغه د ماتې او بربادۍ انتظار کاوه چې دوی یې له شره د دوی په اند خلاص شي.

د اندلس واکمنو د مرابطينو خلاف د هسپانیه له واکمن سره اړیکې ټینګې کړې وې، له دې امله مرابطين اړ شول دوی له قدرته گوښه کړي، نو د ۴۸۳ مهال یې د غرناطې پاچا له واکه لرې کړ، د ۴۸۳ او ۴۸۴ په منځ کې یې د اشیلې پاچا له واکه ایسته کړ، د مریه واکمن یې په ۴۸۴ کې خلع قدرت کړ، د مرسیه دا یې هم په ۴۸۴ کې له واکه وغورځاوه، د بطلیوس واکمن یې د ۴۸۸ مهال وپرزاوه، د البونت د امارت واکمن یې د ۴۹۶ مهال له واکه گوښه کړ، د شتمریه امارت یې د ۴۹۷ مهال له منځه یووړ، د سرقسطه مملکت ته یې د ۵۰۳ مهال د پای ټکی ورکړ، د دې سیمو نیول د دې لپاره اړین وو چې له اندلس څخه د هسپانیه د واکمنانو تمه پرېکړي نو له دې امله یې د اندلس د اتحاد لپاره دا ټولې هڅې وکړې او ملوک الطوائف چې د مرابطينو لپاره یې دسیسې جوړولې هم دا خطر ایجاد کړ چې که له واکه گوښه

نه شي، نو تر هسپانويانو وړاندې به دوی پر مرابطينو بريدونه وکړي او قووت به يې اوبه کړي.

مرابطينو په اندلس کې د هسپانيه د لښکرو خلاف دوو مرحلو کې جگړې وکړې چې يوه يې له ۴۸۳ تر ۵۲۳ کېږي، په دې مرحله کې بريا له مرابطينو سره وه چې د دښمن پر لښکرو يې بريدونه کول، د قشاله پر مرکز طليطله يې بريد وکړ او ځينې ښارونه يې ترې ونيول، د اقلش په جگړه کې چې د طليطلې په شرق کې وشوه او يوه پرېکنده جگړه بلله کېږي د ۵۰۱ مهال پکې مسلمانانو د دښمن لښکر ته ماته ورکړه او د الفونسو زوی او د لښکر امير سانشو پکې ومړ، تر دې بري وروسته مرابطينو د طليطلې پر ښار پرلپسې حملې وکړې نژدې وه چې هغه بيرته ونيسي په خاص ډول د ۵۰۷ هـ په جگړه کې.

دويمه مرحله:

دويمه مرحله له ۵۲۳ څخه پيل تر ۵۴۲ پورې رسېږي. تر هغه وروسته چې د قلاعه په جگړه کې مرابطينو ماته وخوړه نو د قشاله لښکرو په تکراري توگه د اندلس پر ښارونو بريدونه پيل کړل. د قشالې لښکرو د جگړې څو محاذونه خلاص کړل چې د اندلس پر ښارونو يې بريدونه ترې کول.

د قرطبي محاذ چې په ٥٢٤، ٥٢٨، ٥٣٦ او ٥٣٨ کې يې پر قرطبه او شاوخوا سيمو بريدونه وکړل.

د اشبيلي محاذ چې د قشتاله لښکرو پر ښار او ورڅيرمه سيمو د ٥٢٦، ٥٣٦ او ٥٣٨ مهال بريدونه وکړل.

د بطليوس او لويديځ اندلس محاذ چې په دې محاذ کې هغوی د ٥٢٨، ٥٣٢ او ٥٣٦ پر مهال بريدونه وکړل.

په دې موده کې ددې ښارونو د ساتنې مسووليت يوازې د مرابطينو له غاړې وو چې په وچ زور يې د دښمن مخه نيولې وه، هغوی په کله جگړه کې بريا خپلوله او کله به يې بايلله چې په دې صورت کې به يې خپل غوره کسان او مشران شهيدانېدل.

مرابطينو د پرتگال له واکمن سره هم په دوو مرحلو کې جنگونه کړي دي، په لومړۍ مرحله کې مرابطينو د بطليوس ښار مرکز کړ او له پرتگاله يې ځينې سيمې ونيولې لکه يابره، اشبونه او شنترين چې دا يې د ٥٠٥ مهال نيولي وو او د ٥١١ مهال يې د قلمريه ښار ترې ونيو.

دويمه مرحله له ٥٣٣ څخه تر ٥٤٢ پورې رسېږي. په دې وخت کې د پرتگال واکمن ابن الرنگ د قشتاله له واکمن سره په ٥٣٣ کې سوله وکړه، تر دې وروسته يې خپل ټول زور پر دې وکړ چې له مرابطينو څخه له لاسه وتلې سيمې بيرته واخلي، په غربي اندلس کې يې ورته

چمتوالی وکړ او د اوریک په جگړه کې یې ماته ورکړه، د مرابطینو خلاف د اندلسیانو له پاڅون هم د پرتګال امارت ګټه واخیسته او په دې وخت کې یې د شنترین، باجه، مارده او اشبونه سیمې ترې ونیولې.

په ۴۹۲ کې چې بیت المقدس د اروپایانو لاس ته ولوید، نو الفونسو په اندلس کې د مسلمانانو ګڼ ښارونه ونیول، د ۵۱۱ مهال یې تطیله ونيوه، په دې سره د سرقسطې دفاع کرښه ونړیده، د ۵۱۲ مهال یې سرقسطه محاصره کړه، اووه میاشتې محاصره اوږده شوه، د ۵۱۲ په رمضان کې الفونسو له خپلو حلفاؤ سره ښار ته داخل شو، د هغه ځای مسجد یې په کلیسا بدل کړ چې د لاسیو کلیسا نوم یې ورته غوره کړ، په ۵۱۲ هـ کې یې د روطه مضبوط ښار هم لاندې کړ، بیا یې د ۵۱۳ مهال د طرسونه پر سیمه هم واک ټینګ کړ، تر دې وروسته یې په ثغر اعلیٰ کې تر ټولو پر مضبوط ښار د ایوب کلا هم ونیوله.

الفونسو د ۵۱۴ مهال د قتنده په جگړه کې مرابطینو ته ماته ورکړه، په دې جگړه کې زرګونه مسلمانان د خورا زیات شمېر فقهائو سره یو ځای شهیدان شول، د ۵۱۹ مهال یې د اندلس پر ښارونو یو بل برید وکړ چې په دې سره یې د اندلس د دفاعي کرښې ضعف معلوم کړ او په دې کار کې د اندلس څو یاغي باغي کړۍ هم ورسره ملګرې وې. د الفونسو نورې هغه جگړې چې ده پکې بریا تر لاسه کړه د ۵۲۳

مهال د القلاعه جگړه ده چې د اندلس په شرق کې وشوه، په دې سره یې د بلنسیه ښار دفاعي کرښې ماتې کړې او ورسره څیرمه ښارونه او سیمې یې لاندې کړې. تر هغه وروسته چې الفونسو محارب خپل مخالفتونه د قشتاله له واکمن سلطین سره یوې خواته کړل، نو د ۵۲۴ مهال یې لښکر پر ثغر اعلی وړ برابر کړ او د لارده، افراغه او مکناسه ښارونه یې ونيول، د طرطوشه له دفاعي لیکو چې یې ځان بېغمه کړ. یوازې د افراغه په جگړه کې مرابطینو د ارغون پاچا ته د لومړي ځل لپاره د رمضان میاشت په ۵۲۸ کې ماته ورکړه، تر دې ماتې وروسته الفونسو محارب څو ورځې وروسته ومړ.

تر هغه وروسته چې په المغرب کې د مرابطینو حکومت ختم او پرځای یې د موحدینو حکومت منځته راغی نو د ۵۴۱ مهال د موحدینو مشر عبد المومن درې لښکرې د اندلس د خلکو په غوښتنه اندلس ته ولېږلې چې هلته یې ځینې ښارونه په اسانې لاندې کړل او په ځینو کې د مرابطینو له لوري مقاومت ورسره وشو لکه د اشبیلیه په ښار کې خو اخر هم موحدینو ونيو. په دې وخت کې چې د مرابطینو خلاف د موحدینو او اندلس د خلکو له لوري پاڅون پیل شو، هسپانویانو هم دغه موکه غنیمت وگڼله او څو ښارونه یې له مرابطینو څخه ونيول، په اخر کې د مرابطینو دوره د موحدینو په لاس پای ته ورسېده او وروستی ښار د غرناطې و چې یحیی واکمن یې مړ شو او د ۵۵۱ مهال یې میمون په نوم حاکم موحدینو ته تسلیم شو. د اندلس

تر متحد کولو وروسته موحدینو په ۵۵۲ کې د مریه ښار چې هسپانویانو په ۵۴۲ کې نیولی و، تر اووه میاشتې محاصرې وروسته بیرته ونیوی. تر دې وروسته په اندلس کې د هغه ځای د حکامو او موحدینو ترمنځ جنگونه ادامه پیدا کوي چې د گڼو ښارونو د کمزورتیا سبب کېږي. موحدینو له یوه طرفه د اندلس له واکمنو سره په جگړه اخته وو او له بله لوري یې د هسپانیه له کافرانو سره لاسونه په گریوان کې بند کړي وو، چې په دې سره د هغوی قوت په اندلس کې کمزوری کېده او د هسپانویانو پرلپسې بریدونو د هغوی قوت اوبه کاوه او په افریقا کې هم هغوی ته جنجالونه را پیدا شول چې په دې سره یې په اندلس کې پاته قوت هم له منځه ولاړ او اندلسیان مجبور شول چې د خپل ځان د حفاظت لپاره په خپله یوه چاره ولټوي.

د غرناطې د مملکت دور (یا وړوکی اندلس):

د ۶۶۸ هـ مهال د موحدینو حکومت په المغرب کې د بني مرین لاس ته ورغی او په دې توگه په اندلس کې هم د موحدینو پېښې د هسپانویانو په وړاندې ولړزېدلې، د اندلس خلکو وپتېيله چې دوی باید له دښمن څخه ځانونه په خپله خوندي کړي، له دې امله نو هلته خپل اندلسي حکومتونه جوړ شول چې یو هم له دې څخه د غرناطې حکومت و چې د ابو عبد الله محمد بن یوسف بن نصر- المعروف بابن الاحمر الملقب بالشیخ والغالب بالله په مشرۍ جوړ شو. د غرناطې

حکومت تر دوې پېړۍ زیاته موده دوام وکړ چې تر شل یې زیات واکمنان در لودل.

دغه حکومت د محمد بن یوسف بن الاحمر په لاس د ۶۳۵ پر مهال جوړ شو چې تر ۶۷۱ یې حکومت وکړ، د غرناطې حکومت درې لوی ولایتونه یا ایالتونه در لودل چې په منځ کې یې غرناطه، د مشرق لور ته د مریه ښار او د جنوب په خوا کې یې د مالقه ښار و. ښو الاحمر وکولای شول چې تقریبا دوه نیمې پېړۍ دغه ښارونه خوندي کړي. درې مهم اسباب وو چې د دغې سیمې د خوندي کول سبب شول:

اول: غرناطه د اندلس په جزیره نما کې د جنوب لور ته راتیره ده چې په دې سره دوی ته په اسانې له المغرب څخه د سختې مهال مرستې رسیدلې او هر وخت چې سختې پر راغلې ده د المرینه دولت مرسته ورسره کړې ده.

دوم: د غرناطې مملکت خپل خلک زیاتره د وسلې پر زده کړه او له دښمن سره د جگړې دوامداره مخامختیا ته چمتو کړل، له دې قووت سره د غرناطې مملکت ته هر وخت د اندلس له نورو سیمو هغه کسان راتښتېدل چې ښارونو به یې د هسپانویانو په لاس سقوط کېدل او دوی به غرناطې ته راتلل په دې سره دغه قووت پیاوړی کېده او د دښمن مقابلې ته یې ښه چمتوالی در لود.

درې: درېیم مهم عامل دا هم و چې دلته خلک تل د جهاد لپاره سر په لاس ولاړ وو، لکه چې د جهاد جذبې اندلس فتح کړی و، په همدې ډول د جهاد جذبې تر دوه سوه کاله زیات دغه سیمه د دښمن له منگولو وساتله، د دغې سیمې خلک د جهاد لپاره ولاړ او په دې توگه یې د دښمن د حملو مخه نیولې وه چې څه کم دوه نیم سوه کاله یې خپله سیمه خوندي کړای شوه.

د غرناطې سقوط او په اندلس کې د مسلمانانو د دورې پای:

د ۸۶۹هـ مهال په المغرب کې د مرینه دولت د بني وطاس په لاس سقوط وکړ او دغه نوی دولت د هغه بل پرځای ډېر کمزوری او د اندلس له مسلمانانو سره یې مرسته نه شوای کولای، په دې توگه د اندلس مسلمانان له یوه ستر مرسته کوونکي ځواک څخه محروم شول.

د ۸۸۴هـ مهال د قشتاله او ارغون ممالک سره متحد شول چې د ارغون پاچا پنځم فرناندو د قشتاله له ملکې ایزابیللا سره د ۸۷۴ مهال واده وکړ او په دې توگه دغه دوه پیاوړي ممالک د مسلمانانو په وړاندې سره یو شول چې نتایج یې د مسلمانانو لپاره ډېره زړه بوړنونکي وو.

فرناندو د غرناطې له مشر ابو الحسن علي څخه د سختو شرطونو په بنودلو د خبرو اترو غوښتنه وکړه چې ابو الحسن رد کړل په دې سره هغوی ته د حملو لار خلاصه شوه، په بیلابیلو وختونو کې به یې د

غرناطې پر گڼو برخو بریدونه کول او د مسلمانانو سیمه یې ور باندې تنگوله، د غرناطې جنوب غرب ته پرته د مدینه الحمه یا حامه سیمه په ۸۸۷هـ کې د فرناندو له لوري ونیول شوه تر دې وروسته یې د لوشه پر ښار حمله وکړه چې ناکامه شوه.

له ۸۸۷ بیا تر ۸۸۸هـ د غرناطې واکمن د ابو عبد الله صغیر په نوم یو کس و، ده د قشتاله له پوځونو سره جنگ پیل کړ او د حامیه په جگړه کې یې ماته ور کړه، پرلپسې یې څو نورې جگړې هم وگټلې چې اخر د لسانه له کلا سره په یوه جگړه کې بندي شو او د غرناطې چارې یې بیا پلار ابو الحسن علي له ۸۸۸ تر ۸۹۰ پورې په لاس کې واخیستې. د ۸۹۰ مهال ابو عبد الله الصغیر د قشتاله له واکمن سره د سوله ییزې معاهدې په کولو را خوشي کړل شو. له ۸۹۰ تر ۸۹۲هـ د غرناطې واکمن د ابو عبد الله الزغل په نوم کس شو، له ۸۹۲ بیا تر ۸۹۷هـ پوري بیا ابو عبد الله الصغیر د غرناطې مشر شو، د دې پېښو په ترڅ کې د قشتاله پوځونو بیا پر لوشه ښار برید وکړ او د ۸۹۱ مهال دښمن ښار ته ننوت او د سولې شرطونه یې پر ښاریانو وټپل. په دې وخت کې د غرناطې د واکمنانو کورني اختلافات پیل شول، چې د الزغل او وراره ترمنځ یې دې اختلافاتو شدت وموند او اخر د غرناطې پاچاهي دوی ټوټې شوه.

د قشتاله واکمن د اندلس پر ښارونو پرلپسې بریدونه کول، د غرناطې شاوخوا یې کوتل چې د غرناطې ښار کمزوری کړی او دوی یې په لاندې کولو وتوانېږي، بالاخره د ۸۹۵هـ مهال الزغل د قشتاله له واکمن سره د سولې تړون وکړ او له مخې یې له اندلسه بهر شو او د الجزائر لور ته ولاړ. له غرناطې پرته نور ښارونه ټول د ښمن ونيول، نو د ښمن له ابو عبد الله وغوښتل چې غرناطه هم د ټاکلو شرطونو له مخې دوی ته تسلیم کړي. سلطان خپل مرسته کوونکي او مشاورین راټول کړل او په دې اړه یې مشوره وکړه چې د ښمن اعلان شوي شرطونه یې رد کړل.

د ۸۹۷ په پسرلي کې د ښمن دوو پاچاهانو چې مېړه او ماینه وو، پر غرناطه برید وکړ په ډېر ویرونکي ډول یې محاصره کړه، د غرناطې مجاهدین به د موسی بن ابی غسان په مشرۍ وتل او پر محاصره کوونکو لښکرو به یې بریدونه کول، د هغوی پلانونه به یې بریالي کیدا ته نه ايله کول او په دې توگه د محاصرې کړۍ اووه میاشتې اوږده شوه، اخر چې له هره لوري د غرناطې مسلمانان ناهيلي شول نو د مقاومت ځواک یې وکوټل شو، ټولې هڅې یې د ښمن په وړاندې ناکامه شوې او په ټولو خلکو کې یو ډول ناهيلي خپره شوه. د ۸۹۷ د محرم له پیل سره د ښار مشرانو پرېکړه وکړه چې ښار به د ښمن ته سپاري یوازې موسی بن ابی غسان یې مخالفت وکړ، له مجلس څخه په غوسه ووتی او همداسې تری تم شو. تر دې وروسته مجلس وزیر

ابو القاسم بن عبدالملک د خبرو اترو لپاره ولپره چې د ۱۴۹۱ میلادي کال د میلاد د اختر په ورځ ترون لاسلیک شو او په دې لاندې شرایطو سوله وشوه:

- ۱- په قشاله کې د مسلمانانو د بندي کسانو خوشي کول.
- ۲- د مسلمانانو سرونه، مالونه او عزتونه به خوندي وي.
- ۳- مسلمانانو به د هسپانوي حاکم تر مشري او واکمنی لاندې خپل نظم، قضا او شریعت باندې پاته وي.
- ۴- د دین، دیني شعایرو، مساجدو او اوقافو ازادي به په بشپړ ډول ور کول کېږي.
- ۵- هیڅ مسیحي به مسجد او د مسلمانانو کور ته نه داخلېږي.
- ۶- مسلمان به د هسپانیه په هره برخه کې ازاد وي او هیڅ ډول د پېژندنې نښه به نه لگوي.
- ۷- له مسلمانانو که څوک غواړي چې افریقا ته ولاړ شي، نو د هسپانوي پاچا په کښتو کې تر درو کلونو تلای شي چې اجرت به یې هم نه غواړي.
- ۸- هیڅ مسلمان نارینه او ښځه به عیسویت ته په زور نه بلل کېږي.

۹- هسپانوی حاکم به له مسلمانانو سره د عدالت او نرمی برخورد کوي .

۱۰- اخر شرط دا چې مذهبي مشر به يې پر دې تړون موافقه کوي .

ابو عبد الله وغونبتل چې له غرناطې څخه د بشرات په نوم سيمې ته ولاړ شي ، هلته ورته د ژوند کولو سهولتونه ور کړل شول چې دی به د قشتاله د پاچا اطاعت کوي ، د غرناطې له مشرانو او مخورو څخه پنځه سوه کسان د برمه په توگه د قشتاله حاکم ته ور کړل شول چې مسلمانان به د هغه له اطاعت څخه سرغړونه نه کوي او دغه يې يو ډول ضمانت و ، دواړو پاچاهانو پر تړون لاسليکونه وکړل چې مسلمانان ډاډه شي خو دغه شرطون په وروسته کې ونه پالل شول .

د ۸۹۷ په ربيع الثاني کې يو سهار د غرناطې دروازې د قشتالي د ځواکونو په وړاندې خلاصې شوې او څو قشتالي کسان ورغلل او له ابو عبد الله صغیر څخه يې د ښار کيليانې واخيستې .

تر دې يوه ورځ وروسته غرناطې ته د دښمن د پوځ لومړۍ جوفه داخله شوه چې کونت ډي تنديلا يې مشري کوله او وروسته د غرناطې حاکم وټاکل شو ، د الحمراء پر برج يې د سپينو زرو صليب پورته کړ او ورسره نژدې يې د قشتاله بيرغ هم ځوړند کړ ، بيا دواړه پاچاهان بريالي ښار ته داخل شول او په همدې ورځ ابو عبد الله له کورنۍ سره يو ځای له خپلې مانۍ ووتی او پر ضايع شوې پاچاهۍ

يې د حسرت او درد اوښکې تويولې، په البشرات کې د څو مياشتو تر تېرولو وورسته ابو عبد الله پوه شو چې دلته د ذلالت ژوند تېرول سخت دي، نو له اندلس څخه المغرب ته ولاړ او د فاس په ښار کې يې هستوگنه غوره کړه ان چې د ۹۴۰ هـ مهال همالته وفات شو.^{۳۰}

په اندلس کې د مسلمانانو د ماتې لاملونه:

لومړی بايد دا يادونه وکړم چې مسلمانانو ټوله هسپانيه يا سپين نه ده نيولې، بلکې شمالي او مشرقي برخو کې يې ځينې سيمې له لومړي سره دښمن ته پاته شوې چې د مسلمانانو په وړاندې يې مقاومت کاوه او دا مقاومت دا روحیه هم له دې ځايونو په نورو خلکو کې راپيدا او وغورځېده، ما د مقالې په سر کې د مسلمانانو د اشتباه تر سرليک لاندې دې خبرې ته اشاره کړې ده.

د سپين دا برخه د اروپا د لويې وچې لپاره ډېره وړه برخه ده چې مسلمانانو لاندې کړه، که مسلمانانو هلته د خپلو سيمو ساتنه غوښتلای، نو بايد د اروپا لويه برخه يې لاندې کړې وای چې په دې سره يې د خپلو سيمو ساتنه ځان ته اسانه کولای شوای، اما د يوې وړې جزيره نما ساتنه گران کار دی؛ ځکه بل لور ته يې د دښمن درسته وچه ده چې له دې بڼه وچې د يوې جزيرې ساتنه مشکل کار دی او دا وروسته تجربو ثابته هم کړه.

^{۳۰} د دغې مقالې ټول مواد له تاريخ العرب وحضارتهم في الاندلس نومي کتابه اخيست شوي دي، که د بل کتاب مواد وي ځای پر ځای يې حواله ور کول شوي ده.

تر لومړيو فتوحاتو وروسته مسلمانان په خپل منځي شخړو اخته شول، چې له دښمنه يې توجو واوښته او خپل قوت يې تر خپل منځ سره مصرفاوه چې په دې توگه يې دلته د دښمنۍ تخمونه کرل او له بهره يې توجو اړولې وه.

مذهبي اختلافات بل هغه سبب دی چې مسلمانان يې په اندلس کې کمزوري کړل او اخر يې له نابودۍ سره مخ کړل.

د مسلمانانو کمزوري او عياش مشران چې هيڅ وخت يې تر خپلو شخصي گټو عمومي د اندلس او ټول عالم اسلام گټو ته ترجيح ور نه کړله، دوی د اندلس په له منځه تللو کې تر بل هر چا زيات ملامت دي او لوی سبب يې هم دوی دي چې حتا يوه غرناطه پاته وه هم دوی تر خپل منځ سره متحد نه شول او د يوې غرناطې پاچاهي يې هم تر خپل منځو سره ووېشله او اخر يې دواړې برخې د قشتاله حاکم ته وسپارلې.

د واکمنو ميراثي کېدل، دوی نه يوازې دا چې بې اهليتته به وو، بلکې له عام ولس سره به يې اړيکې هم نه وې، د پاچاهي د کورني خلک وو چې د ولس له هيڅ ډول درد څخه به خبر نه وو، له دې امله يې پرېکړې يوازې د خپلو گټو لپاره کولې او د ولس و اندلس گټې يې په پام کې نه ساتلې.

پر اندلس (سپین) د مسلمانانو واکمنی ته لنډه کته ۹۰

د ملوک الطوائف دوره د مسلمانانو سخته په تاوان تمامه شوه چې اصلا د اندلس سقوط له همدې ځایه پیل شو، کله چې د مسلمانانو اتحاد پاته نه شو او هر ولایت یو حاکم درلود چې د هغه ولایت چارې یې یوازې د خپلو کورنۍ د گټو لپاره تنظیمولې، نو حالت تر خرابو خراب شول او اخر یې په نتیجه کې ټول اندلس له لاسه ووتی.

۵/۹/۱۳۹۹

۲۴/۱۱/۲۰۲۰

کابل - افغانستان د خواجه رواش لسم بلاک

ماخذونه

- ۱- تاريخ العرب وحضارتهم في الاندلس، دوكتور خليل ابراهيم السامرائي، دوكتور ذنون طه، دوكتور ناطق صالح مصلوب، دار الكتاب الجديد المتحدة، بيروت، يو ټوك، لومړی چاپ: ۲۰۰۰م.
- ۲- اندلس من الفتح الى السقوط، دوكتور راغب السرجاني.
- ۳- قادة فتح الاندلس، محمود شيت خطاب، د موسسه علوم القرآن، منار للنشر والتوزيع چاپ، دوه ټوكه، اول چاپ: ۱۴۲۴هـ-۲۰۰۳م.
- ۴- دولة الاسلام في الاندلس، محمد عبد الله عنان، د مكتبة الخانجي چاپ، قاهره، پنځه ټوكه، دوم چاپ: ۱۴۱۱هـ-۱۹۹۰م.
- ۵- البيان المغرب في اخبار الاندلس والمغرب، ابن عذاري المراكشي- ابو عبد الله محمد بن محمد، د دار الثقافة چاپ بيروت، دوه ټوكه، درېيم چاپ: ۱۹۸۳م.
- ۶- الزلافة معركة من معارك الاسلام الحاسمة في الاندلس، جميل عبد الله محمد مصري، د الجامعة الاسلامية چاپ مدينه منوره، يو ټوك.

۷- الکامل في التاريخ، بن اثير، عز الدين ابو الحسن علي بن ابي
الكرم، د عمر عبد السلام تدمري په تحقيق، د دار الكتاب العربي
چاپ بيروت، لس ټوکه، لومړی چاپ: ۱۴۱۷هـ-۱۹۹۷م.